




Il-Qaddis  
San Frangisk t'Assisi  
jiehu

M'n idejn il-Kavaliieri tas-Salib  
L-istendard u t-tmexxija  
tal-Art Imqaddsa.



Id-Disa' Sena

APRIL - GUNJU, 1963

Ghadd 2

*"Super Muros Tuos Jerusalem, Constitui Custodes."*

**LEHEN**

# **L-ART IMQADDSA**

**QARI**

**LI JOHROG KULL TLIET XHUR  
MILL-KUMMISSARJAT TAL-QABAR TA' KRISTU  
F'MALTA**

Mitbugh ghand "Giov. Muscat & Co. Ltd." Valletta.

# LEHEN L-ART IMQADDSA

QARI  
MAHRUG MILL-KUMMISSARJAT  
T'AL-QABAR TA' KRISTU  
F'MALTA



Id-Disa' Sena

APRIL - GUNJU, 1963

Ghadd 2

## X'FIH DAN IL-GHADD

Kif tkun tas-sew Nisrani? (Id-Direzzjoni) ... ..	33
Il-Quddiesa tal-Lhud fi żmien Gesù Kristu (P.P. Saydon) ... ..	34
Dawra ma' l-Art Imqaddsa (Dun Karm Sant) ... ..	36
Il-Halliel it-Tajjeb (Qostandi) ... ..	40
Ghaliex il-Kalvarju jghidulu Muntanja (P. Ant. Olivan, O.F.M.) ... ..	44
Il-Qabar ta' San Ġakbu fil-Wied ta' Kedron (Abuna Jaghqub) ... ..	48
Disa' Xhur f s-Salt (Elsie) ... ..	53
Bis-Sahha tal-Bebbut (Hanna l-Malt) ... ..	58
Il-Grajja ta' Adam (Hanan) ... ..	60
Ahbarijiet ta' l-Art Imqaddsa ... ..	63
Requiescant In Pace ... ..	64

*Direzzjoni:* W. R. P. Nikola Magro, O.F.M., Kummissarju tat-Terra Santa.

*Amministrazzjoni:* R. P. Valentin Cardona, O.F.M., Viċi Kummissarju.

Kummisserija tat-Terra Santa, Kunvent ta' Ġiezu, il Bejt.

# KIF TKUN TAS-SEW NISRANI ?

Meta tarbija jgħammeduha, ssir Nisranija. Jitwarrab minnha dnub in-nisel, u bis-saħħa tat-Tbatija u l-Mewt ta' Kristu li bihom ġieb il-Fidwa, jitneħħielha l-jedd ta' bieb il-mewt, u jinfethulha bwieb il-Hajja. Imma dan ma jfissira li meta tikber, tagħmel x'tagħmel, tmûr il-Genna. Biea tmûr il-Genna trid issaħħah b'egħmilha l-kelma li nġhatat 'l Alla f'isimha, li tiġhad ix-witân u l-ġhorsien tiegħu, u tgħix hajjitha u tqis egħmilha fuq it-tagħlim ta' Ġesù.

Imma fejn hu Ġesù? Min ijrîd jgħix ta' Nisrâni, fejn imûr jisimghu jgħallem?

Hawn għâdu Ġesù, fid-dinja, ħaj, u mimli bil-qawwa. Hawn għâdu magħna, fl-Appostli tiegħu li qalilhom: "Min jisma' lilkom jisma' lili" (Luqa, X, 16), "Morru mad-dinja kollha, wandru tagħlimi lil kull ħadd" (Mark, XVI, 15. Għallmu lil Ġnûs kollha, u għidulhom ijħârsu dak li jien amart għalikom. Araw li jien inkun fostkom, iż-żmien kollu, sa tmiem id-dinja" (Matt. XXVIII, 19-20). U tagħlim l-Appostli nsibuh fil-Kotba tal-Evangjelju, li kitbu huma u ħallerwomlna. Dawk il-Kotba li l-Ġemgħa tal-Insâra, jġigfieri l-Knisja, Vmmexxija minn Rûh il-Qodos, ħarsithomlna. Hemm jinsâb it-Tagħlim ta' Ġesù. Dawk huma Ġesù l-Haj. Hemm jinsâb kollox x'għandna nġhamlu f'kull xorta ta' ħâl li nkunu fih. Imma if-taħ għajnejk u ħaddem moħħok, u qis u iżen kull egħmilek. Isma l-kelma ta' Ġesù lill-Iwirka tiegħu: "Araw li ħadd ma jqarraq bikom! Għax wisq nies ħżiena jiġu b'ismi, u jqarrqu b'ħafna!" (Matt. XXIV, 4-5). U ara li int ukoll ma tgħallatax rûhek, billi l-ħażin tiegħek tghoddu b'tajjeb, u d-dlâm tiegħek tghoddu b'dawl (Luqa, IX, 35; Matt. IX, 23). Naddaq, mela, fehemtek, u la taħsebax li sa tîret il-Ġenna bix-xama' u l-kurunelli. Ara li ma titlaqax il-ħwejjeg il-kbâr b'iea tagħmel iż-żgħar (Mark, VII, 9). Iftakar li jekk timla moħħok bit-tpeċċi tat-tjieba fiergħa, ma jibqâx fih wisq għal egħmil tas-serjetâ. Lil Ġesù ma tqarraqax bih biż-żgħil u l-kliem tal-ħlewwa (Matt. VII, 21). Imma trid timxi t-trîq li mexas Hu. "Kif kaptan ġifen iżzomm għajnejh fuq il-boaxala u l-kewkba, b'iea la jintilef, hekk ukoll int, żomm dejjem f'moħħok il-kliem tal-Mulej: "Għożż lil għajrek bħalek in-nifsek" (Matt. XXIV, 44). U: "Kull ma tagħmlu, ta' ġid jew deni, ma lanqas wieħed fost hutu, tkunu għamiltuh miegħi"

Tismagħha l-qanpiena ta' knisjet pajjizek, kemm il-darba ma'tul il-ġimgha ddoqq il-ħabar ta' min miet? **DIK GĦAD TRID IDDOQQ IL-HABAR TAL-MEW TIEGHEK!** Kun, mela, dejjem imhejji (Matt. XXIV, 44), b'iea meta jiġi Sidek, isibek tagħmel dak li amrek Hu. (Matt. XXIV, 46-51). Qis li tkun tas-sew Nisrâni. Oghla fuqek in-nifsek, u oħnoq l-egoizmu li jinsâb fik. Ĥâres lejn għajrek mill-ġholi, u arah bħal ma jarah Alla, li ħalaq lilek u lilu. Għin lill-oħrajn kollha, sa lill-egħderewa tiegħek, bil-qalb u bis-sodoq, f'kull ħtieġ. Aħżen kemm tista' miel għas-sema, għax iż-żmien għaddej, u l-mewt tistenna. Tajjar il-għażż minn fuqek, u aġhti ruħek għal ħidma. Ara nies id-dinja kemm jaħsbu bil-lejl u jaħdmu bi nħâr, b'iea dejjem aktar ikattru ġidhom. Għax bħal ma qal Ġesù n-nifsu: "Ulîed id-dinja, f'ġenshom, huma aktar bil-għaqal minn ulîed id-dawl! (Luqa, XVI, 8).

**ID-DIREZZJONI.**


# IL-QUDDIESA TAL-LHUD FI ZMIEN GESU' KRISTU

Li nitkellmu fuq il-quddiesa tal-Lhud hi haġa barra minn lokha. Il-quddiesa hi haġa nisranija, ġejja minn Gesù Kristu u tfakkarna fih. Kristu hu ċ-ċentru tal-quddiesa, u jekk il-Lhud ma għandhomx Kristu anqas ma għandhom quddiesa. Izda biex niftiehm u sewwa, l-Lhud ma għandhomx il-quddiesa nisranija, il-quddiesa tagħna, imma għandhom xi haġa li nistgħu b'xi mod ngħidulha quddiesa, u din hi s-sagrificċju tagħhom li huma kienu joffru għallinqas darba kull jum. Ngħidu xi haġa fuq is-sagrificċju li kien isir kull jum fit-tempju, fi żmien Gesù Kristu. U qabel xejn:

1. Is-sagrificċi kienu jsiru bil-qtil ta' animali, baqar, għoġiela, nħaġ u mogħoż. Il-qassis joqtol il-bhima u

jqassamha fi tlett ishma: sehem wiehed ikun ta' Alla u dan jinħaraq fuq l-artal; sehem imur għall-qassis li offra s-sagrificċju, u jieklu hu u n'iesu; u sehem iehor imur għal min ikun għamel is-sagrificċju u jieklu hu u l-familja tiegħu.

2. It-tempju kien wesgħa kbira mdawwra b'hajt u loġoġ min-naħa ta' ġewwa. F'nofs dil-wesgħa kien hemm wesgħa oħra b'hafna bini madwarha. Il-wesgħa l-kbira kienu għidulha l-bitha ta' barra u l-wesgħa ż-żgħira kienet il-bitha ta' ġewwa. Fil-bitha ta' barra kien jista' jidhol kulhadd, imqar il-pagani; fil-bitha ta' ġewwa kienu jidhlu n-nisa u l-irġiel, mifrudin minn xulxin. Aktar 'il ġewwa kien hemm bitha żgħira,



*Kif kien it-Tempju ta' Ġerusalem fi żmien Kristu. Disinn magħmul mill-Inginjier-Arkeolgu Franċiż De Vogüe, li jingħad li hu l-aħjar wieħed li sar s'issa.*

jghidulha l-biħha tal-qassisin u fiha kien hemm l-artal tas-sagrificċji. Aktar 'il ġewwa kien hemm biċċa bini maqsum fi tnejn. It-taqsim ta' barra kienu jghidulha l-Qaddis, u fiha hadd ma kien jista' jidhol ħlief il-qassis tas-servizz. It-taqsim ta' ġewwa kienet il-Qaddis tal-Qaddisin, jiġifieri l-aktar parti qaddisa tat-tempju u fiha ma kien jista' jidhol hadd ħlief il-qassis il-kbir darba fis-sena.

3. Is-sagrificċji ma kenux kollha xorta waħda. Xi drabi l-vittma kienet tinħaraq kollha fuq l-artal, u hadd ma jmissu xejn minnha; dan is-sagrificċju jghidulu *olokawstu*, kelma Griega li tfisser 'maħruq kollu'. Dan kien l-aqwa sacrificċju. Sacrificċji oħra kienu jsiru għall-maħfra tad-dnubiet, jiġifieri ta' dawk id-dnubiet li wiehed ikun għamel bla ma ntebaħ jew minħabba d-dgħufija tan-natura tal-bniedem. Oħrajn kienu sacrificċji tas-sliem magħmulin minn min ikun ħabib ma Alla biex jiżżih ħajr, ifaħħru jew jitolbu. Minn dawn is-sagrificċji biċċa mill-vittma tmur għal min ikun għamel is-sagrificċju u jekolha fit-tempju hu u l-familja tiegħu.

4. Fil-festi u kull jum il-Lhud kienu joffru hafna sacrificċji. Fuq is-sagrificċji naqraw fit-tul fi Ktieb il-il-Levitku.

Billi s-sagrificċju hu l-aktar haġa qaddisa f'kull reliġjon, ma nistagħġbux jekk il-Lhud kienu joqogħdu bl-akbar reqqa għal-liġijiet kollha ġejjin minn żmenijiet imbiegħda. Hija haġa tal-għaġeb li l-Lhud ta' wara Kristu u tal-lum ma għadhomx jemmnu bis-sagrificċji, u għalhekk il-lum u la għandhom sacrificċji u lanqas qassisin, għaliex, iġhidu, dawn il-hwejjeġ Mosè hadhom minn reliġjonijiet oħra mhux taħomlu Alla. Is-sagrificċju

jibda billi wiehed raġel iġib il-vittma tas-sagrificċju fit-tempju. Il-vittma jqgħedha tħares lejn il-punent, jiġifieri lejn il-Qaddis tal-Qaddisin. Imbagħad iqiegħed idejh it-tnejn fuq ras il-vittma bejn qrunha u jistqarr dnubietu u jittob 'l Alla. Il-qassis joqtol il-vittma u jiġbor demmha ġo bieqja tal-fidda li mbagħad kien ixerrdu mal-erba ġnub tal-artal. Imbagħad il-qassis iqaxxar il-vittma u jqattagħha fi bċejjeċ. Il-ġewwieni u r-riġlejn jinħaslu u jitnixxfu, jittgħulhom il-melħ fuqhom u jittgħuhom fuq in-nar ta' fuq l-artal. Mill-inqas tminn qassisin kienu jagħmlu dax-xoġhol.

Imbagħad isir it-talb mill-qassisin. It-talba kienet din: "B'imħabba kbira int ħabbejtna, Mulej, Alla tagħna, u b'kotra kbira ta' ħniena int hennejt għalina. Missier u Sultan tagħna, għall-imħabba ta' missirijietna li ittamaw fik, u int għallimthom kif għandhom iġixu, ikollok ħniena minna u ifthilna għajnejna biex aħna nfaħħruk. Ikun imbierek il-Mulej li hatarna bl-imħabba". Imbagħad kienu jinqraw l-għaxar kmandamenti u silta mid-Dewteronomju, li jghidulha "Isma" u li kienet qisha l-Kredu.

Wara dan isir il-hruq tal-incens. Il-qassis bil-ministri jersaq lejn l-artal. Wiehed jimla ċensier bl-incens u l-iehor jieħu xi ġamar mill-artal u jittgħu ġo bieqja tad-deheb, u jmorru fil-Qaddis. Huma u mexjin wiehed idoqq strument kbir u l-qassisin u l-leviti jibdew ikantaw. Il-qassis bil-ministri jitla t-taraġ tal-Qaddis u kif jidhol wiehed mill-ministri jqiegħed il-ġamar fuq l-artal tal-incens, imbagħad malli jingħata s-sinjal il-qassis tanofs jitfa l-incens fuq il-ġamar. F'dak il-ħin il-poplu kollu, li jkun fil-biħha, jinxtetet fl-art b'idejh miftuħa jitlob fis-skiet.

Wara t-talb qassis iehor jidhol fil-Qaddis u jixghel il-lampi tal-gandler, imbaghad flimkien mal-qassis tal-incens jieqaf fuq l-ahhar targa li tiehu ghall-bitha tal-qassisin. Il-ministri jpoqogħdu maġenbu, u l-qassisin l-oħra

jingemghu hdejn it-taraġ, isfel. Wara dan il-qassisin ta' fuq it-taraġ tal-Qaddis ighollu idejhom u wiehed minnhom dak li jmexxi s-servizzi, ibierek il-poplu.

P. P. SAYDON

## DAWRA MAL-ART IMQADDSA

(Jorbot mal-ahhar Ghadd)


*Il-Monasteru ta' santa Katarina.* Dak inhar stess li żorna l-muntanja ta' Sinaj, wara ikla u raqda, il-Patrijiet dawwruna l-Monasteru li jaħžen fih ġrajja ta' sittax-il mitt sena qawwija!

Li kieku kellna ngħidu l-ġrajja ta' dan il-Monasteru, konna nkunu għedna l-ġrajja tal-Monastiċiżmu tal-Lvant. Ngħidu kelmtejn fil-qosor.

Meta beda l-Monastiċiżmu, għal habta ta' tmiem it-tielet seklu u l-bidu tar-raba' seklu, hafna mill-eremiti fettxew id-deżerti tas-Sirja, l-Egittu, u s-Sinaj. Dan tal-ahhar kellu isem għalih, imhabba r-rabta tiegħu mal-iskrittura, l-aktar meta dak iż-żmien, wara l-paċi ta' Kostantinu, l-Insara bdew iż-żjajjar tagħhom lil Art Imqaddsa, fuq l-eżempju ta' santa Liena, li bdiet tibni l-knejjes biex tfakkar din, jew dik, il-ġrajja tal-Kotba Mqaddsa. F'Sinaj, l-eremiti l-ewwel ma ngabru kien f'Wadi Faran, minn fejn għaddejna. Hemm għadhom jidhru l-fdal tal-gharejjex ta' dawn il-Patrijiet u tal-Knisja Bizantina. Il-Gharab, u nies oħra tad-deżert, qatt ma hallewhom bi kwiethom, u għalhekk kellhom idabbru rashom banda oħra, għall-anqas dawk li nrexxielhom jehelsu mill-attakki tal-Bedwini. U marru lejn Sinaj.

Hawn fil-wied, fejn jinsab il-

Monasteru, għadek tara hafna eghrien fil-ġnub tal-iġbla. Hawn ukoll l-eremiti sabu l-inkwiet, u kellhom jaraw x'jagħmlu biex idabbru rashom. Hekk trawwam il-Monasteru tal-lum, u din hi r-raġuni għaliex mibni qisu fortezza.



*Is-Sarkofagu, jew tebut li fih jinsab il-fdal tal-ġisem ta' Santa Katarina, fil-Knisja tar-Rhieb Griegi Ortodossi, f'Gebel Musa.*

Il-Monasteru tala' ma'dwar il-kappella antika, mibnija biex tfakkar id-dehra t'Alla fil-ghollieqa taqbad, lil Mosè. Meta nbriet sewwa, ma nist-ghux inghidu. Tghid ukoll it-tradizzjoni (u ma hemm xej kontra tagħha, anzi hafna favur tagħha) li santa Liena nbriet torri hdejn din il-knisja, għal harsien tal-Patrijiet. Jista' jkun li hi stess waslet sa Sinaj, biex iż-żur dak il-post imqaddes.

Fis-sena 580 wara Kristu, l-Imperatur Gustinjanu dawwar din il-knisja bis-swar, u kabbarha u żej-jinha. Fost hwejjeġ oħra, l-arzella tagħha tinsab imżejna b'mużajk li jir-rapreżenta t-Transfigurazzjoni. Il-fdal tal-Knisja l-qadima għadu jidher, wara l-artal il-magġur, f'livell aktar 'l isfel.

B'dan l-isem baqgħet magħrufa din il-knisja sa kemm ma nġiebx fiha l-fdal tal-gisem ta' santa Katarina, li mhabba fiha m'hux il-knisja biss, iż-żda l-Monasteru kollu ha l-isem ta' santa Katarina. L-istorja hi din:

Santa Katarina kienet hadet il-martirju fi żmien l-Imperatur Massimi-njanu. Hames mitt sena wara l-martirju tagħha, wiehed mill-Patrijiet ta' Sinaj kellu dehra li fiha kien im-gharraf li l-għadam ta' din il-Matri, jinsab fuq il-quċcata tal-muntanja, li l-lum iġġib l-isem ta' Gebel Katrin, fejn kienu ġebuh l-anġli. Il-Patrijiet, meta saru jafu b'dan, telgħu fuq il-muntanja Sinaj. Dan il-għadam kien inxxi ż-żejt. Darba minnhom, meta Patri Xmun kien qieghed jilqa' u jġ-ğbor dan iż-żejt, tliett iswaba' nqat-ghu mill-id tal-qaddisa, u l-Patri hadhom u nizzilhom miegħu fil-Monasteru.

Ta' sikwit il-Patrijiet kienu jagħmlu żjajjar fil-Ewropa biex jġ-ğbru xi haġa, u qatt ma kienu jergħu 'l ura

b'idejhom battala. Darba waħda messu Patri Xmun imur l-Ewropa, ma' dwar is-sena 1026, u ha miegħu t-tliett iswaba' ta' santa Katarina. Dawn is-swaba' pprezentahom lid-Duka ta' Normandija, u kienu mer-fuġha fi knisja hdejn Rouen. Xterdet ix-xniegħa li dan il-għadam beda jagħmel il-mirakli, u b'hekk il-fama ta' Santa Katarina xterdet mal-Ewropa kollha. U bdew il-Pellegrinaġġi lejn il-Monasteru ta' Sinaj, li minn dik il-habta 'l hawn ha l-isem ta' san-ta Katarina. Il-Patrijiet, meta raw dawn il-Pellegrini kollha, nizzlu l-fdal tal-qaddisa minn fuq Sinaj u qegħduhom fil-knisja tagħhom, fejn għadhom sal-lum. Din hi l-ġrajja tal-knisja u tal-Monasteru fi ftit kliem, kif qalielna wiehed mill-Patrijiet, li kien jitkellem bl-Ingliz m'hux hażin, qabel ma jbeda jdawwarna dal-bini l-antik.

*Il-knisja.* L-ewwel ma dhalna naraw kienet il-knisja, li kif għedna, tasal sal-ewwel sekli tal-Insara. Għaliha tinzel minn daqs hmistax-il tar-ġa. Kif tidhol fiha ma tistax ma tib-qax miblugh. Fejn qabel ma kontx tara hlief hitan gherja għal kollox, mogħdijiet dojoq u mudlama, kma-mar tal-Patrijiet, ċkejna, imharbta, u mahmuġa, issa tilmaħ f'daqqa waħda l-ġlorja, ta' knisja tilma bl-isfar dehbi tal-mużajk, l-ilwien tal-pittura Bizantina, it-tlellix tad-deheb u l-fided, u l-lehħa tal-irħam fl-art, kull imkien nadif tazza.

Hawn f'din il-knisja, il-Pellegrini li ġew ma' tulek ja żmien, hallew it-teżori tagħhom. Ghaddew Imperaturi, Slaten, Prinċipijiet, Nobbli, Kruċjati, fqar u għonja, għorrief u njuranti, kbar u żgħar, min għal haġa u min għal oħra, kull hadd halla r-rif-sa tar-riglejn tiegħu. U din il-ġlorja



tinsab hawn, mohbija fid-deżert! Hija talba, tielgħa bla waqfien, lejn il-kobor tal-glorja t'Alla. Kollu minnu, li dan il-ghana u l-gmiel kollu, ma jzidlu xej lill-Alla l-Imbierek; iżda huma l-espressjoni tal-qalb tal-bniedem, li jhoss ix-xej tiegħu quddiem il-kobor bla tarf t'Alla. Il-Patrijiet, li ma jhabblux rashom kif iżzommu ruhhom, jew il-kmamar taghom ijhabbluha sewwa kif iżzommu l-knisja fejn ijqattgħu l-bieċa l-kbira ta' jiemhom, jitolbu, U ta' bil-haq: din hi gawhra mitlufa fid-deżert, simbolu u xbiha tal-gawhra l-oħra spiritwali, mohbija f'dik l-istituzzjoni Nisranija, li ilha għal mijiet kbar ta' snin iżzejjien il-knisja mqaddsa: il-Monasticiżmu.

Inzilna l-iskal kollu, u bdejna nersqu 'l gēwwa fil-knisja. Aktar ma mmorru, aktar bdejna nħossu bħal xi haġa ta' misteru; quddiem għajnejk tara jgħaddu s-snin, u n-nies li ma' tulom hallew lil djarhom u lil qrabat-hom biex gēw hawn iżuru dan il-post imqaddes. Inkella jgħaddu jiemhom fit-talb u l-penitenza. Kull fejn iddawwar wiċċek, lampieri tal-fidda jixgħelu, pittura bizantina mal-hitant, mużajk mas-saqaf, l-aktar fil-artzella ta' fuq l-artal.

Il-knisja, bħal bażilki l-qodma kollha, hi mqassma fi tlieta: navi tanofs, mifruda miż-żewġ navi tal-ġnub minn ringieli ta' tnax-il kolonna l-waħda. Kull waħda minn dawn il-kolonni għandha fiha l-fdal tal-Martri.

Il-knisja Griega, jkun fiha dik li jgħidulha *ikonostasis*, li m'hix haġa oħra hliet haġt li jifred is-santwarju mill-bqija tal-knisja, fejn ikunu n-nies. Ma' dan il-ħajt ikun hemm imdendla, jew impingija, xbihat tal-qaddisin, fosthom ta' Kristu u tal-

Madonna, li ma jonqsu qatt; il-Madonna bit-titlu fuqha ta' *Omm Alla*. Wara dan il-ħajt hemm l-artal, u fuqu l-artzella bil-mużajk, tat-Transfigurazzjoni ta' Kristu, magħmul fi żmien l-Imperatur Gustinjanu. Mal-hitant hemm mużajk li jirrapreżenta lil Mosè quddiem il-ġħollieqa tinħaraq, u iehor Mosè wkoll, jilqa' l-Liġi minn għand Alla, fuq Sinaj.

Taht il-mużajk tan-nofs hemm mik-tub: *Fl-Isem tal-Missier u tal-Iben u tal-Ispirtu s-Santu. Dan ix-xogħol sar mill-Qassis Theodoru għas-salvazzjoni ta' dawek li taw l-offerta tagħhom għalih, meta Longinu, Qassis qaddis kien Pirjol. Hawn hu l-iskop tat-tiżjin tal-knejjes: glorja 'l Alla u s-salvazzjoni tal-erwieh. Għanijiet oħra jhassru kollox.*

Il-knisja hi mudlama, dana apostata, biex tiehu dik l-arja ta' misterjuża, li ma tistax ma tiġbrokx fil-Mulej.

'Il gēwwa, fil-lemin, ma' ġenb l-artal, hemm il-fdal tal-ġisem ta' santa Katarina merfugħ f'sarkofagu tal-fidda, fuqu disa' lampieri, tal-fidda wkoll, jixgħelu. Qabel ma fettilna s-sarkofagu biex naraw x'hemm gēwwa, il-Patri xeghel ix-xema'. Kif nehha l-ghatu, bqajna skantati b'li rajna: żewġ kaxxi tad-deheb mastizz; f'waħda kien hemm katavru mgħobbi u mżejjen b'għadd kbir ta' criket miżgħuda b'haġar prezzjus, rubini, djamanti, fided u deheb. Hawn tinsab santa Katarina midfuna fil-gawhar, xhieda tal-imhabba tal-fidili lejn din il-qaddisa, li xeghlet l-immaginazzjoni tal-Ewropa u l-Lvant għal mijiet ta' snin shaħ.

Minn hawn il-Patri hadna l-kappella tal-Ġħollieqa taqbad. Din hija l-eqdem bieċa tal-knisja, li tasal sa l-ibgħed żmenijiet. Qabel ma dhalna,

kellna nneħħu ż-żraben — tiftakru li meta Mosè ried jersaq jara x'kienet il-ghollieqa tixghel, Alla amar għalih li jneħħi l-qorq, għax dik kienet art qaddisa; hekk għamilna ahna. Gewwa tilmah artal, tahtu tliet lampieri jixegħlu fuq pjanċa tal-fidda li timmarka fejn hu l-post fejn kienet il-ghollieqa. Il-kappella hi kollha kemm hi mudlama, għal kollox, il-Patrijiet jgħidu li darba fis-sena biss ix-xemx

jirnexxilha tidhol f'din ir-rokna.

Fl-aħħar hrigna mill-knisja — knisja li kif għedna hi mistura fid-dalma li timlieha, dalma li tnissel sens ta' biża' quddiem il-glorja ta' Kristu trasfiguratur, u fl-istess ħin ta' gabra fil-kobor bla tarf t'Alla l-Imbierrek; dak Alla li f'dan il-post mexxa tarġa 'l quddiem il-pjan tas-salvazzjoni tagħna l-bnedmin,

DUN KARM SANT.

## “FIRXA” JEW “FARXA”?

F'dan il-Qari ġie li ktibna xi kelma fuq ix-xebh li hemm bejn il-lsien Arâmi, li bih kien jitkellem Ġesù (u n-nies tal-Palestina fi żmien), u l-Malti. Issa hawn sa naraw haġa oħra li turi x-xebh bejn il-Malti u l-Arâmi, u ħin wieħed turi wkoll li l-Ewwel Evanjelju li nkiteb, kien tas-sew bl-Arâmi, m'hux bil-Grieg.

Ahna l-Maltin għandna l-verb: *firex*, *jifrex* (u *ferrex*, *ijferrex*), li jfisser: *tonxor*, *tfettah*, jew *tistendi* xi haġa. Dik il-b'ieċa drapp li tiddendel quddiem bieb, (il-purtiera), nis-tgħu ngħidu li hi *firex*, għax tkun *mifruxa*, m'hux imkebbja; *mifruxa*, biex min tkun barra ma jarax mill-bieb 'il gēwwa x'hemm.

U ahna, bil-Malti wkoll, bħal xkafa fuq il-bieb (ta' dari, għax daż-żmien qajla baqa' minnhom, għajr f'xi bieb qadim għall-aħħar), ngħidulha *farax*. Ara l-qawl: “Għal Milied arfa' buqek fuq il-*farxa* tal-bieb”.

Mela, hawnhekk, bil-Malti għandna żewġ kelmiet: “firxa” u “farxa”, li waħda tista' tfisser *purtiera* biex

tgħatti l-bieb, u l-oħra tfisser *ghuda*, jew haġra ċatta, li tkun min-naħa għall-oħra, fuq il-bieb.

It-tliet Evanjelisti Sinottki għandhom miktub li waqt li miet Ġesù, il-purtiera tat-Tempju, jigifieri l-*firex* (bil-Grieg: *katapetasma*), inqasmet min-nofs, minn fuq s'isfel, fi tnejn. (Mark, XV, 38; Matt. XXVII, 51; Luqa, XXIII, 45). Imma san Ġormu jgħid li fl-Evanġelju tal-Ghebrin, li hu qadim daqs l-Evanġelji Kanonki, u li san Ġormu n-nifsu kien jaħseb li hu kien l-Evanġelju originali li kiteb san Mattew, kien hemm miktub li m'hux *il-purtiera* nqasmet, imma l-*farxa*, jigifieri l-bla'ta ta' fuq il-bieb, li kienet kb'ra għall-aħħar (San Ġormu, “Ittri lil Hedibja”. Ara l-ktieb “Apocryphal N.T.” Ta' Montague James).

L-Arâmi kien jinkiteb mingħajr vokali, u minn dan l-iżball li ttiehed jidher ċar li l-kelma fl-Evanġelju ewlieni kienet miktuba FRXA; għal hekk kien hemm min qraha *firex*, *purtiera*, u min qraha *farax*, blata ta' fuq il-bieb.

Ha li jagħmel imlieħ li l-ghâtel, ka man jadwi xamgħa lix-xitan. *Min jagħmel il-ġid lil ħazin, bħal wieħed li jagħmel xemgħa lix-xitan. Jekk tagħmel il-ġid lil bniedem ħazin, b'dak il-ġid li għamiltlu, jara kif jinqeda biex jagħmel il-ħsâra lilek jew lill-ghajrek.*

# IL-HALLIEL IT-TAJJEB

(Leġġenda tal-Palestina, ftit mirquma)

In-naħa ta' Hebron, fi żmien is-sultan Erod, kien hemm raġel aħrax u ta' qat' tagħni, rajjes ġemgħa serra-qin, li kien id-diqa u l-beżgħa ta' kull hadd. Għal snin, jagħmlu x' jagħmlu, ma setgħux jaqbduh imma fl-aħħar nasbula nasba tajba, u hafnux f'idejhom, u l-imħallfin ta' Erod qatgħuhielu għal mewt.

Dan is-serrâq kien miżzewweġ u ke'lu tifel imfarfar, jismu Disma, u lejliet mewtu talab li jarah u jkellmu ftit. Gebuhulu, u kif kienu wehedhom, il-missier, 'l Ibnu, qallu dan il-kliem: "Ibni, int taf li jien għada

Hekk għamel Disma, tas-sew, meta kiber. Wiehed-wiehed qatilhomm qis-hom kollha lill-egħdewwa ta' missieru. Imma mbağħad in-nies bdiet taħseb hażin fih u s-suldati ta' Erod xehtu għajnejhom fuqu; għal hekk, għabar miegħu daqqa ta' xi tletin oħra, żgħażgħ horox bħalu, u telaq siksniġiet lejn ix-xôri li hemm bejn il-Palestina u l-Egittu, u sabu għar f'ras ta' għolja u qagħdu jgħammru fih. U kienu joqogħdu għassa, u mal-li jaraw xi karwana għaddejja, jinżlu u jahbu' u għaliha, u jehdulha l-aħjar li jkollha. U min jerħilhom, huma

*"... it-tifel, malli  
ra 'l Disma, tbissim-  
lu u medd idu lejh.."*



għandi mmut. Qis mela li tagħmel li sa ngħidlek jien, issa, li qieghed inkellmek għall-aħħar darba. Għada la toħroġx mid-dar; u meta tiġi ommok minn barra u thabbrek li jien mitt, aħlef li minn dak il-ħin 'il quddiem trid tgħix minn bd'eli. Għal hekk, qis li meta tikber ftit iehor, tagħmel dak li kont nagħmel jien kieku bqajt haġ; jġifieri: tfittex li teqred lil dawk kollha li ke'lhom sehem, kbir jew żgħir, fil-qbid u l-qatla tiegħi!"

wkoll kienu jerħulu, imma lil min jeqfilhom, joqtluh.

Għodwa wahda, bikri, ir-raġel li kien għassa f'ras il-għolja, hada bieb il-għar, lemah ġejjin tnejn min-nies, li meta qorbu għaraf li kienu raġel xih u mara żagħżuġha. Ix-xih kien miexi quddiem, rasu mġhadssa, jiġbed warajh il-ġiem ta' ħmar (jew ħmara x'kienet), li kien imghobbi bi xkora fuq dahru u żewġ bxiekol imdendla ma' ġenbejħ. Il-mara kienet

miexja wara, u fi hdanha, taht l-istar, jidher li kellha xi haġa. Il-ghasies, biex jiċċajta għajjat lil Disma u qallu: “Mghallem, ejja ara x’karwana ghaddejja! Ejja hares daqs xej!”

Disma g’ie u baqa’ mistaghgeb. “Dan x’ijkun tagghom?” qal. “Tnejn min-nies, ghaddejjin wehedhom minn wahx bhal dan!” U mbaghad raġa’: “Halli ninzel nara, għalli jista’ jkun.” U nizel. U kif qorob lejhom għajjat: “Ieqaf hemm, raġel, għax irrid inkellmek!”



“... Mulejja... iftakar fija...  
meta tiġi f’Saltatek...”

Ix-xih waqaf, u waqqaf il-hmara, u l-mara wkoll waqfet. Dimsa resaq u saqsa lix-xih: “Hemm x’għandek f’dik ix-xkora?” “Għandna l-htigiet tagħna,” wiegħbu x-xih. “Zewġ imhaded, erba’ hlafiet, u zewġ ilbiesi, libsa tiegħi u libsa tal-mara. Hemm ukoll ftit hrieqi u qmejsiet tat-tifel. U fil-qiegh hemm ftit għalf għal bhima. U hawn, fil-bxiekkel, ara x’għandna,” qal ir-raġel, kif nehħa ta’ ġewwa fihom u qegħdu fl-art. “Zewġ hbejziet; tliet tuffieħât, zir

ilma, ftit żbib u ftit tin imqadded”.

“Dan biss għandkom x’tieklu?” saqsa Disma, kif qabad il-bieqja biż-żbib u hares lejhom. “Imma, qabel xej,” raġa’, “Fejn sejr in wehedkom, u għal fejn tlaqtu bikri hekk?”

“Sejr in l-Eġittu,” wiegħeb ix-xih, “U tlaqna dal-lejl minn Betlehem, fid-dlam u bil-għaġla. Għax Erodi jrid joqtlina t-tifel! Jibza’ li jsir sultan, minn bdiel aliedu!” Disma hares ma’ dwaru u saqsa: “Fejn hu dat-tifel?” u x-xih wiegħbu: “Hemm, fi hdan il-mara. Mirjam,” qalilha, “halli lil dar-raġel jara t-tifel daqsxej”. Mirjam kixfet l-istar, u deher tifel żgħir, ta’ xi ftit fuq sena, qawwi u bajdani, li malli ra lil Disma, tbissimlu u medd dirgħajh lej. “Ara! Ijrid jiġi għandi,” qal is-serrâq dahkani. “Ġibu għandi, halli nżommu naqra jien.” U hađu fuq driegħu u beda jmellislu xagħra. Imbagħad qal: “Lil dan ijrid joqtol Erodi? Ma tifel ċkejken ukoll, dak id-dib, ijrid juri kburtu? Ma johroġ qatt wahdu, Erodi, hej! Kieku m’għadux fid-dinja!” Imbagħad hares lejn Mirjam u saqsieha: “X’jismu dat-tifel?” “Jismu Gesù,” wiegħbet hija. “Kif inhu mxarrab bi’-għaraq, jahasra!” raġa’ Disma. “Kem m’qieghed ijhoss shana!”

U kif qal hekk, saffar tisfira; u wara naqra minn wara blata feġġet mara. “Sara”, qalilha, “hu d-dar lil dawn in-nies, u ara jehtigux xi haġa. Aġhti l-ilma lil din il-mara halli tassel it-tifel, għax mifni bis-shana. Issa nibgħatlek raġel halli jarġa’ jimlielek.” U newwel it-tifel lill-ommu u qabad sejjer. “Eġa!” għajjat warajh iċ-ċkejken; u Disma dar, imbissem, u qallu: “Ma nistax niġi issa, għax għandi x’nagħmel. Niġi mbagħad!” U qabad it-telgħa u għab bejn il-blat.

Sara, mart Disma, imxiet quddiem, u xejjret b'idha lejn ix-xih u Mirjam, biex ijmorru wrajha. Ghaddew min qalb qatiegħ tiksir, u sabu ruhhom ġewwa bħal bitha mdawra bil-blat għoli, u quddiemhom għar. Ftit 'il ġewwa minn bieb il-għar kien hemm haġra mhaffra, qisha hawt li ġewwa fiha Sara ferrgħet ġarrtejn ilma, u



*San Disma, Halliel Niedem.*

qalet lil Mirjam biex tbaħbaħ lit-tifel fiha. Mirjam neżżgħet il-qmejsa lit-tifel u qegħditu bil-qegħda fil-hawt tal-ilma, ċar u biered, tbaħbaħlu sidru u dahru, u tberridlu għonqu u wiċċu b'idejha, u hu bil-ferħ, beda jferfer idejh u saqajh fil-ilma. Kif

Mirjam tellgħet lit-tifel mill-ilma, u kienet qegħda tixxuttah b'harqa nadifa, intebħet li Sara kienet toloq u timsah id-dmugħ minn għajnejha.

“Xi ġralek, Sara?” saqsietha Mirjam.

“Qegħda nahseb f'ibni!” wegħbitha. “Marid wisq, u dal-waqt imutli. Hemm, ara, haħfirt il-hofra biex nid-fra fiha. Ma nahsebx li jwassal sa għada!” Mirjam newwlet it-tifel lix-xih, li kien hemm wieqaf, u qalet lil Sara: “Mur ġibu hawna. Alla hanin, u ko'lox jista'”. U Sara marret u ġiebet lil binha milfuf f'harqa. Kixfitu, u deher il-ġ'sem tiegħu, ċkejken, ijjigħb hniena. Mimli bi dbabar koħol, u fihom ġarab, bħal ġidri, inixxi l-ilma hamrani. Kien jingħi u jokrob, kemm-kemm jistama'. Mirjam hadet l-imsejken minn idejn Sara, niżżlitu fil-ilma fejn kienet haslet lil binha, u bdiet iċċaqaq xuftejha, donnha qegħda tghid xi talba. Dak il-hin, kif kien fil-ilma id-dbabar il-kohol bdew jibjadu, il-ġarab jiekien u jitarfar, u jinzel minnu frak sewdieni, donnu hamrija. Mirjam refgħet it-tifel mill-ilma, li ġismu deher abjad u safi u qawwi, donnu figla! Sara tara dan, indehxet. Qabdet sa titlaq 'il barra tghajjat lil żewġha, imma Mirjam żammitha. U talbitha ma tghajjalux, anqas tghidlu dak il-hin li binhom issaħħah, li jewilla ma jzommhomx hemmekka, għax kien jeħtieġ li jmorru l-Egittu. Għal hekk, Jusef, ix-xih, u Mirjam, biċ-ċkejken Ġesù telqu u Sara baqgħet b'binha fuq driegħha, bħal miḡxula, thares lejhom, sa kemm deħru donnhom tikka, fuq wesgħa ta' ramel, u fil-aħħar għebu għal kollox.

\* \* \*

Minn din il-laqgħa tal-kbir u aħrax Disma maċ-ċkejken u heġu Ġesù, kie-

nu għaddew xi haġa taht it-tletin sena. Kien lejliet Ghid il-Kbir tal-Lhud, nhar ta' Ġimgħa, wara nofs inhar. Is-sema tal-Palestina mgħotti b'kisja ta' shab, donnu ċpar aħmar-sewdieni; Irtuba u għakar. Bil-kemm wiehed kien jista' jiehu n-nifs sewwa. Pilatu, il-Hakem Ruman, kien lil Lhud hejjiehom għal festa b'xalata li twaħħax: il-qtil, bit-tislib, ta' tliett irġiel. Tnejn qabduhom is-suldati Rumani, għax kienu serraqin, u wiehed qabduh il-Lhud, għax qalu li ried isir sultan. Hemm kienu, t-tlieta: msammra ma' tliet slaleb, fuq il-blata tal-Golġol, f'nofs is-suq ta' quddiem Bieb iż-Żawja, Ġerusalem.

Is-suq kien mimli bin-nies, l-aktar Lhud ta' barra li kienu marru għal Ghid. Kolha jharsu lejn l-imsallbin. Kotra minnhom siekta, u oħrajn jithadtu b'lehen baxx, wiehed mal-iehor. Imma qrib il-blata sewwa, quddiem l-imsallbin, kien hemm ġemgħa ta' qassisin u kittieba u xjuħ tal-Liġi, uħud minnhom bil-leħja bajda jew xehba, jiddieħku bejniethom, u jharsu lejn l-imsallab tan-nofs. Kienu jithaddtu u jghajjtu, halli jismagħhom huwa, u jghidu: "Hemm hu, issa! Halli juri setghetu, jekk inhu tas-sew Iben Alla! Għax ma jaqlax saqajh u jdejh mis-salib u jinzel minn hemm? Qal li jista' jgarraf it-Tempju u jibnih fi tliett ijiem, u ma għandux hila jinqala' minn tliet imsiemer?"

L-imsallab tan-nofs, il bih kienu qegħdin jitmashru, kien b'rasu mitluka fuq sidru, u li ma kienx sidru tiela' u niezel man-nifs, kont taħseb li kien mejjet. Is-serrâq tax-xellug, il-hin kollu jdawwar rasu 'l hawn u 'l hemm, ijberraq għajnejh u jqarmeç snienu. Is-serrâq l-iehor, tal-le-

min, donnu niesi l-uġiegh ta' ġildu, misluh u mbengel, u l-imsiemer li msammar bihom, ta' kull hin iħares lejn l-imsallab tan-nofs u jaħseb. "Min jaf hux hu?" kien għiejed jghid bejnu u bejn ruhu. "Dak ukoll kien jismu Gesù... naf, għax qattli ommu... lil dak Erodi ried joqtlu għax baža' li jsir sultan... u għal dan ukoll qalu li jrid isir sultan. Tghid dan hu?... Tghid irġajna ltqajna?... Hu kien ghajjatli, u qalli: 'Ejja', jien u sejjer lejn il-għar, u jien ghedtlu: 'Imbagħad niġi'... u għandi nkun issa ġejt għandu bla ma ridt, u bla ma kont naf... Tghid inkellmu?... Imma x'naqbad nġhidlu?..."

Dak il-hin is-serrâq tax-xellug qal b'lehen ta' għadab: "Ja... isma' x'inhuma jghidulek! Jekk int tas-sew il-Messija, ehles lilek in-nifsek u l-ilna!" Il-halliel l-iehor, jisma' dan, għolla leħnu u qal lil sieħbu: "Isthi, tghid kilem bħal dan lil wiehed fi-aħħar ta' hajtu. Anqas issa ma tibza' m'n Alla? Ahna haqqna għal li għamilna, imma dan ma għamel ebda deni!" U jara lill-imsallab tan-nofs idawwar wiççu lejh, qallu bil-hniena: "Mulejja, iftakar fija, meta tiġi f'saltnatek!" u l-imsallab tan-nofs, b'nif-su maqtugh, imma b'lehen ċar wiegħbu: "Emin, nġhidlek: il-lum tkun il-ġenna mi'egħi!"

U hekk, il-hniena li kellu moħbija fi-qiegh nett ta' qalbu Disma s-serrâq, għelbet is-serq kollu li kien seraq, u l-qtil kollu li kien qatel f'ghomru, u ġieghlitu jagħraf htiejietu u jindem minnhom u jaqla' l-maħfra tagħhom, minn għand hadd ieħor għajr is-Sid Waħdani tal-art u s-sema, u rebħhitu l-ħajja ta' dejjem!


*Qostandi*

# GHALIEX IL-KALVARJU JGHIDULU MUNTANJA

Kull min imur iżur lil Ġerusalem, jibqa' mistaghġeb meta jsib li l-Kalvarju, fejn salbu lil Ġesù ma hux muntanja; ghax muntanja tkun gholja hafna, imma l-Kalvarju ma hux gholi hlief xi hmistaxer xiber, mill-art. La darba huwa hekk baxx, għal-lex nisimgħuhom jghidu li hu muntanja? Muntanja ma tkunx gholja hmistaxer xiber, imma mijiet jew eluf ta' xbar!

Jekk nifthu l-Evangelju, li hu l-ew-

wel ktieb li jsemmi l-Kalvarju, ma nsibux imsemmi muntanja; insibu miktub: "... u ġew f'imkien jghidulu Golgota, jġifieri l-imkien tal-qorriegħa, u hemm salibuh" (Matt. XXVI, 33; Mark, XV, 22; Ġwann, XIX, 17, 41). Billi l-isem *Golgota* bil-Ġrieg miktub *Kranion*, li tfsisser *ras ta' mewt*, hi haġa li tiġi minnha li dak li jkun jahseb f'xi blata ftit gholja u mdawwra, biex tkun tixbah lill-ghadma tal-qargħa tar-ras. U għandu jkun




*Dehra tal-Kalvarju kif kien fi żmien Kristu, kif kien jarah min iħares minn fuq is-sur li jidher fl-istampa l-oħra. Jidhru wkoll il-qabar ta' Ġużeppi t'Armatija (bi tliet bibien, fir-rokna) u l-ġnien tiegħu, bis-siġar. Il-qabar bil-bieb twiesa', bejn is-siġar, hu dak li difen fih lil Ġesù. Il-Qabar ta' Kristu, u biċċa mill-qabar ta' Ġużeppi, u l-bir, li jidhru fl-istampa, għadhom jinsabu ġewwa l-Bażilka.*

li l-imkien tal-Ka'varju, fil-qedem xi haġa hekk kien jixbah, għax in-nies ta' Ġerusalem għadhom sal-lum, in-naħa ta' fejn hemm il-Kalvarju jgħidulha: *Er-Ras* (ara Pèrre Vincent O.P., fil-ktieb tiegħu: "L'authenticité des Lieux Saints", faċċata 58).

Kif jgħidu kittieba ta' madwar żmien Kristu (ara Ċiċerun: "In Verrem" V, 66; u Taċtu: "Annales", XV, 44), ir-Rumani k'enu mdrrijin jagħzlu għat-tislib tal-hatja x'imkien fejn jidher hafna, biex b'hekk ibeż-żgħu lin-nies u jbiegħduhom minn eghmi il-htija. F'Ruma nfisha, il-qt'il tal-hatja kien isir barra mill-bieb tal-belt li jgħidulu *Porta Esquilina* (ara

Ricciotti: "Vita di Gesù Cristo", faċċata 729). U kif jirina l-Evangelju, il-ghazla tal-imkien għat-tislib ta' Ġesù u l-ha lelin, saret kif kienet titlob id-drawwa Rumana, għax l-imkien tal-Golgota kien kif toħroġ minn wiehed mill-bibien ta' Ġerusalem (ara Mark, XV, 21; Gwann, XIX, 20, u l-Ittra ta' san Pawl lil Ghebranin, XIII, 12). U ara kemm ma kienx għoli l-imkien li sa' lbu fih lil Ġesù, li waqt li hu kien imsallab, in-nies, mit-triq, setgħu jaraw u jaqraw sewwa l-kitba li kienet fuq ir-ras tas-salib: u l-Qassisin u l-Kittieba bdew jgħajru lil Ġesù biex jismagħhom waqt l-agnija. (Mark, XV, 29, 32). Għal




*Il-Kalvarju kif kien fi żmien Kr'istu, kif kien jarah min iħares minn fuq il-blat il-maqtuġh li jidher fl-istampa l-oħra. Jidher is-sur u l-bieb tal-belt. Il-bieb baqa' f'dal tiegħu fid-Dejr tar-Russi, u s-sur insab is-sies tiegħu taħt l-art fl-1869, meta kienet tinbena l-knisja tas-Salvatur tal-Protestanti Germaniżi.*



hekk jiftiehem sewwa li l-Kalvarju ma kienx muntanja, imma tumbata mdaqqsqa tal-blat, f'tit xbar oghla mill-art, q'uddiem il-bieb tal-belt.

Kif jghid Ewsebjju ta' Kajsarija (ara Mignè: *Patrologia Graeca*", 20, 1085) meta l-Imperatur Hadrijânu

tanja, u anqas ma jista' jkun li muntanja tkun ġewwa rokna ta' sur, ħada bieb ta' belt. Il-Kalvarju dam mir-dum hekk qisu mitejn sena, sa kemm marret Ġerusalem santa Liena u qabbdet lil ħaddiema jerġġhu jikxfu lilu u l-qabar ta' Kristu wkoll.



*Ġerusalem — kemm hu għoli l-Kalvarju. Il-quċċata tal-Blata tal-Kalvarju qegħda livell mal-balavostri li jidhru f'din l-istampa, wara l-kandlieri l-kbar.*

raġa' bena Ġerusalem (għax Titu bin Vespasjanu kien ġarrafha kollha fis-sena 70), il-Kalvarju mal-qabar ta' Kristu, radmu, u fuqu għamel setah tat-torba u fih hawwel is-siġar u ħatru għal qima tal-allât. Issa, Hadrijânu ma jistax ikun li radam munt-

Għal habta tas-sena 390, jġifieri f'tit snin wara żmien santa Liena, waħda mara tajba jisimha Eġerja, marret iżżur lil Ġerusalem, u kitbet kif kienu jsiru l-ħfieli, jew *ċerimonji*, fil-Bażilka l-ġdida. Din ma ssemmix il-Kalvarju b'ismu, imma ssemmi

biss, *ante crucem*, u *post crucem* jġifieri: *quddiem is-salib*, u *wara s-salib*, għax fuq it-tumbata tal-Kalvarju, fil-berah, fil-bitha li kien hemm fil-ġenb tal-Bażilka, kienu waqqfu salib kbir, miksi bil-fidda. U muntanja ma tistax tkun ġewwa bitha ta' knisja, hux ta' bilhaqq? Wiehed żawwâr minn Bordeaux li mar iżżur lil Ġerusalem fis-sena 333, lil Kalvarju jsemmih *monticulus*, jġifieri *tumbata*. Żawwâr ieħor, jismu Ewkerju, għal habta tas-sena 440, lil Kalvarju jsemmih *rupis*, jġifieri *blata*.

L-ewwel darba li l-Kalvarju jissemma *mons*, jġifieri *muntanja*, hi fi ktieb miktub qrib is-sena 530, jġifieri fis-seklu sitta, ktieb li jgħidulu *l-Brevjaru ta' Ġerusalem*. Imma ftit wara dal-ktieb jgħid ukoll li l-Kalvarju kien imdawwar b'xatba tal-fidda; jġifieri: għad li l-ktieb ijsemmi lil Kalvarju *muntanja*, ma kienx muntanja, għax li ddawwar muntanja b'xatba tal-fidda hi haġa li ma tistax tkun, kif jista' jifhem kull hadd. Imbagħad Teodosju lil Kalvarju jsemmih *muntanja* hames darbiet wara xulxin. Mela l-Kalvarju beda jissemma *muntanja* fis-seklu sitta.

Imma la darba l-Kalvarju ma hux hliet b'ata mdaqqa, kif inhi li fis-

seklu sitta bdew jgħidulu *muntanja*, waqt li kienu jafu li ma hux?

Bhal ma għadna kif rajna, l-ewwel darba li jinsab miktub l-isem tal-Kalvarju *muntanja*, kien fis-sena 530, f'kitba li min kitibha kien jaf lil Ġerusalem, u għal hekk kien jaf sewwa li l-Kalvarju ma kienx muntanja. Il-ghaliex semmewh hekk, waqt li kienu jafu li ma hux hekk, donnu jidher malajr għax iż-żewġ dokumenti jgħidu wkoll li l-Kalvarju kien *Mons Domini*, jġifieri *l-Muntanja t'Alla*, li tisemma fil-Kotba Mqaddsa, li fuqha Abraham tala' biex jidboh lil ibnu Ishak. Li l-isem ta' muntanja lil Kalvarju kien mogħti b'tixbiha, jidher ċar, għax li muntanja tkun f'nofs ta' belt, ġewwa bitha ta' knisja, u mdawwra b'xatba tal-fidda, hi haġa li ma tistax tkun.

Mela, donnu jidher li mit-tixbiha ta' Abraham mal-Missier Etern, li dak tal-ewwel debaħ bix-xewqa lil ibnu Ishak fuq il-Muntanja Mqaddsa għal gih t'Alla u l-ieħor halla li jindebaħ Ibnu, Ġesù, għas-saħħa ta' Wlied Adam, tnisslet ukoll it-tixbiha tal-Kalvarju mal-Muntanja Mqaddsa; u bil-ftit il-ftit, tul hames mitt sena, il-Kalvarju, muntanja tat-tixbiha, ittiehed bhala muntanja ta' bil-haqq.

P. ANT. OLIVAN, O.F.M.

## IT-TISLIMA TAL-ARTAL.

Il-Qassis Sirjan jew Maroni, wara li jqaddes, qabel ma jinzel minn fuq l-artal, isellimlu b'dan il-kliem sabih:—

“Ibqa’ hawn bis-sliema, ja Artal imqaddes tal-Mulej. Ma nafx jekk għadx nargħa’ niġi fuqek. Ibqa’ hawn bis-sliema, ja Artal qaddis, Artal tal-mahfra. Il-Ġisem u d-Demm li ħadt minn fuqek, ikun għal mahfra ta’ dnuvieti u għal ħelsien tiegħi, meta nidher quddiem il-Maqgħad tal-Haqq tal-Mulej, Alla l-Haj, għal dejjem. Ibqa’ hawn bis-sliema, artal Imqaddes, Mejda tal-Hajja, u itlob għalija quddiem il-Mulej Ġesù Kristu, biex jien dejjem inżommu f’moħħi u fi ħsiebi, issa u għal dejjem ta’ dejjem. Amen.

# IL-QABAR TA' SAN GAKBU FIL-WIED TA' KEDRON

L-ahhar darba rajn x'kiteb Ewsebbu ta' Kajsarija fuq il-mewt u d-đifna ta' San Ġakbu; kitba li hu hadha minn fuq tnejn min-nies: Flavju u Eġesippu; tal-ewwel, Flavju, semma sewwa ż-żmien li fih San Ġakbu kien maqtul (bejn il-mewt ta' Festu, il-hakem Ruman tal-Jehudija u l-wasla ta' Albinu, li lahaq warajh; mela fis-sena 62), u tat-tieni, Eġesippu, sem-

qal ukoll li San Ġakbu kien midfun qrib it-Tempju fejn kien imħaġġar, u li l-piramda ta' fuq qabru, damet wieqfa hemm sa żmien l-Imperatur Hadrijanu (1). Li qal san Ġormu jiswa hafna, għax minnu jingħaraf li għal habta tas-seklu IV, meta għebet il-piramda ta' taħt il-kantuniera tat-Tempju, il-qabar ta' San Ġakbu beda jitwera fil-ġenb l-iehor tal-wied



*Ġerusa'em, Wied ta' Kedron. Jidhru, fil-bghid, il-qabar ta' Beni-Heżir, u l-Piramda tiegħu, li taħtha kien midfun il-ġisem ta' San Ġakbu.*

ma fejn u kif dal-qaddis inqatel u ndifen. Il-lum sa naraw xi haġa fuq iż-żewġt oqbra ta' San Ġakbu, l-aktar fuq dak il-qabar minnhom li għadu kemm raġa' nkixef, ġewwa l-Wied ta' Kedron, qrib Ġerusalem.


San Ġormu (331-420) gemgem li fi żmienu xi Nsara kienu jemmnu li San Ġakbu kien midfun f'Ġebel iż-Zejtun (*in montem Oliveti*), u zied jgħid li l-fehma tagħhom kienet imqarrqa u

fi djul il-muntanja li jgħidulha Ġebel iż-Zejtun. U dan li qal San Ġormu hu minnu għax dawk in-nies li marru jżuru l-Palestina f'it wara daż-żmien isemmu dejjem il-qabar ta' San Ġakbu f'xifer il-muntanja. Hemm kitba qadima ta' wiehed jismu Teodosju li tfiehem kif kienu jaħsbu n-nies ta' dik il-habta u hekk saret din il-bidla min-naha l-wahda għall-ohra tal-wied (2). F'din il-kitba Teodosju jgħid li

l-qaċċata tat-Tempju li min fuqha l-Lhud xehtu lil San Ġakbu, kienet ix-xewka jew kantuniera tas-sur Qibli-Xerqija (south-eastern) li tagħti għal fuq in-naha li kienu jghidulha l-Ofel; imma l-qabar li kienu jemmnu ż-żawwarin huwa l-piramda kbira maqtugħa mill-blat, imsemmija l-lum il-qabar ta' Żakkarija, li tmiss mal-katakombi żgħir tal-oqbra ta' Beni-Hezir.

Imma x'kienet sewwa l-istorja ta' dil-bidla? L-istorja hija din li sa nghidu hawnhekk.

l-wied, kemm joqogħdu, u bdew jgħixu hemm ukoll. Gara li wiehed minn dawn l-Eremiti, jismu Epifanju, li kien jgħix f'girna, holom li qiegħed jara lil San Ġakbu li amarlu li jhaffer taħt girnietu, u jaqla' minn hemm il-ghadam tiegħu (ta' San Ġakbu) u ta' żewġ qaddisin oħra: San Żakkarija u San Xmun. Epifanju meta qam fil-ghodu, billi dik ma kenitx biċċa xogħol li sata' jagħmilha waħdu, mar għand l-Isqof Ċirillu, ta' Ġerusalem, u qallu x'kien holom, u talbu jibgħat in-nies biex jagħmlu x-xogħol. Imma



*Ġerusalem, Wied ta' Kedron. Jidher il-qabar ta' Beni-Hezir, u ftit 'il hawn minnu il-Piramda ta' Żakkarija, li taħtha nsab il-qabar ta' San Ġakbu. Tidher bit-taraġ tagħha mgħotti bl-oqbra tal-Lhud, kif kienet qabel ma sar it-taħjir.*

Wara żmien Kostantinu, il-Wied ta' Kedron (jew il-Wied ta' Gosafat, għax dawn żewġ ismijiet, imma huma wied wiehed) imtela bl-Eremiti. Għax hemm jinsabu għadd ta' oqbra qodma tal-Lhud, imhaffra fil-blat wieqaf, u l-Eremiti sabu hom lesti u marru joqogħdu fihom. Oħrajn, imhajjrin minnhom bnew grieni żgħar, ġewwa

l-Isqof Ċirillu ma emmnux u hasbu li kien qiegħed iħoss rasu. Għalhekk keċċieh minn quddiemu u wissieh li ma jargax imur 'il hemm.

Il-lejl ta' wara Epifanju raġa' holom; u fil-holma San Ġakbu qallu: "Naf li l-Isqof keċċiek u ma riedx jemmnek, imma taqtax qalbek għal daqs hekk. Ara x'għandek tagħmel:

mur sa Elewteropli (3), saqsi għal wiehed għani, mixhur, jismu Pawlu, u meta ssibu, għidlu kollox. Dak jemmek u jaghtik kull ma tehtieg". Epifanju hekk għamel; u Pawlu tah irgħiel għax-xogħol u flus għan-nefqa. U meta kien ilhom iħaffru ftit, it-tliet iġsma sabu hom ta' bil-ħaq.

Meta l-iġsma tal-qaddisin insabu, Epifanju baġhat jgħid lill-Isqof Ċiril-lu. L-Isqof niżel malajr minn Ġerusalem u ħa dawk l-iġsma, u żammhom fil-Knisja tiegħu ta' fuq Sijon. Meta sama' dan Pawlu gie minn Elewteropli, bena kappella fil-wied li semmieha *Martyrium* (jigifieri *ahieda*) u ħa dawk l-iġsma minn Sijon bil-pur-ċissjoni, u difinhom hemm. Dan il-bini ta' Pawlu baqa' jissemma fi żmien il-Bizantini, fil-Liturġija tagħhom, meta jsemmu l-festa li kienet issir fil-Wied ta' Kedron lil dawn il-qaddisin.

Ma nistgħux inkunu nafu sewwa kif kien il-*Martyrium* li bena Pawlu fil-Wied ta' Kedron, għax dawk li rawh fi żmien il-Bizantini u l-Għarab, fil-kitba tagħhom ma jsemmux għajr fuq-fuq. Biex tkun taf xi ħaġa sewwa fuq il-kappella li kienet hemm, trid tfitteż il-kitba ta' żmien il-*Crociati*, jigifieri s-Salibin, jew warajhom. Imma hekk ukoll ma tistax taf jekk fi żmien is-Salibin kienx għadu wieqaf il-*Martyrium* ta' Pawlu ta' Elewteropli, jew kien hemm knisja oħra mibnija mill-ġdid. Il-biċċiet tal-kolonni li nstabu f'posthom huma Bizantini, imma dan mhux biżżejjed biex tgħid li l-bini tiegħu kien baqa' wieqaf sa dak iż-żmien.

L-ewwel tifsira tajba fuq il-qabar ta' San Ġakbu fi żmien is-Salibin, kitibha wiehed żawwar jismu Teodoriku. Dan, fil-kitba tiegħu, jgħid hekk: "Tidhol il-kappella tal-qabar ta' San

Ġakbu minn bieħ in-naħa tax-Xmiel (north), u fuq il-qabar tiegħu hemm din il-kitba:

DIC LAPIS ET FOSSA  
CUJUS SUNT QUAE REGIS OSSA?  
SUNT JACOBI JUSTI  
JACET HIC SUB TEGMINE BUSTI

(Jigifieri: *Għid, haġra u ħofra, Ta' min hu l-ghadam li inti thares? Hu ta Ġakbu s-Siedaq, li mindud hawn taħt l-ghatu tal-qabar*). Il-kappella hija ta' għamla mdawwra; isfel wie-sgħa u fuq dejqa; wieqfa fuq tmien kolonni, u mżejna bi tpingijiet sbieħ" (4). Xi mitejn sena wara semmieha aktar ċar Fra Nikola ta' Poggibonsi, li fost kliem ieħor kiteb hekk: "In-naħa tal-lemin, żewġ passi 'l barra miċ-ċelel li semmejt, hemm il-knisja ta' San Ġakbu, li hi kollha għebła waħda, maqtugħa bħal djamant (5). Minn ġewwa mhaffra, għax hemm żewġ knejjes, knisja fuq oħra, u l-knisja ta' taħt magħmula hnejja. Lejn ix-Xerq (east) hemm il-**blata** hajja li fquha San Ġakbu qagħad jitlob wara li Ġesù kien midfun, u wiegħed li la jiekol anqas jixrob sa kemm ma jargħax jarah ħaj mill-ġdid. U hemm Ġesù deherlu nhar il-**Hadd** (6). U wara li San Ġakbu miet... l-Ixirka tiegħu haduh b'qima kbira, u f'dak l-imbien fejn kien qagħad jitlob, hemm difnuh. U minn hemm wara ttieħed Kostantinopli..." (7).

Għalkemm dawn it-taħbiriet huma mwahħrin, għandhom siwi kbir; għax minnhom nafu sewwa fejn kien il-qabar ta' San Ġakbu, u fejn kienet il-kappella u ċ-ċelel tal-Eremiti li kienu jgħixu ma' dwarha, li kien bena Pawlu ta' Elewteropli Imqar kieku l-Knisja l-imdawwra li jsemmu ż-żawwara kienu bnewha s-Salibin, la kienet fuq il-qabar ta' San Ġakbu, jiġi

minnu li kienet imbriet fuq il-*Martyrium* ta' Pawlu ta' Bejt Ġibrin.

U dan ukoll għandu s-siwi tiegħu; għax minnu nistgħu nafu x'inhuma l-fdalijiet li nkixfu ftit ilu quddiem il-Piramda. Il-qabar li nstab imħaffer taħt it-targiet tal-Piramda, li jgħidulha l-qabar ta' Żakkarija, bil-fdal ta' kappella quddiemu, huwa ċert il-qabar ta' San Ġakbu, imsemmi miż-żawwarin tal-antik.

It-tahfir ta' quddiem il-qabar ta' Żakkarija ġewwa l-Wied ta' Ċedron kien immexxi minn John Marco Allegro (8), f'Jannar u Marzu-April tas-sena 1960. Ahna hawnhekk inhallu barra t-tifsir fuq il-fdalijiet taċ-ċelel tal-Eremiti, u nsemmu l-fdal tal-qabar ta' San Ġakbu biss.

\* \* \*

Il-fdal tal-qabar fin-naħa tal-Għarb (west) tal-Piramda hu ta' żewġ xorta: għar żgħir, imħaffer taħt it-targiet tal-Piramda u fdal ta' bini (il-kappella) bil-ħitan.

Jidher ċar li l-qabar taħt it-targiet, kien imħaffer wara l-qtugħ tal-Piramda, għax bih, id-dehra sabiħa u serja tagħha, thassret mhux bi ftit. Dal-qabar kien miksi kollu bit-tikħil abjad, li għad fadal irqajja minnu fuq wiċċ il-blat. In-naħa tax-Xerq hemm imħaffra *apside* żgħira, bħal niċċa, fejn aktarx li kien hemm artal, u tahtu l-għadam ta' San Ġakbu. Bejn il-qabar u l-kappella hemm mogħdija b'żewġ hitan, li tidher li kienet haġa waħda mal-qabar. Il-ħitan tal-kappella u tal-mogħdija kienu wkoll miksija bit-tajn abjad. Il-bini tal-kappella xorta waħda bħal bini taċ-ċelel tal-Eremiti ta' ma' dwarha. Fl-art tal-kappella u tal-mogħdija jidher il-blat, immejjel mix-Xerq għal Għarb. Instabu wkoll hemm biċċiet ta' kolonni Bizantini maqtugħin minn ha-

għar roża li setgħu kienu tal-*Martyrium* li bena hemm Pawlu. Jixbħu lill-kolonni tal-Bażilka tat-Twelid, f'Betlehem.

Fil-qasir: il-fdalijiet li nsabu fl-1960, quddiem il-Piramda ta' Żakkarija fil-Wied ta' Kedron, juru li (a) il-bċejeċ tal-kolonni li nstabu fil-post huma ta' żmien il-Bizantini, mela aktarx huma tal-*Martyrium*, li bena Pawlu ta' Elewteropli (b), il-fdal l-iehor, ta' hitan, bjar, ċelel u qiegħan, huma tad-Dejr żgħir ta' ftit żmien qabel is-Salibin. Hekk ukoll huwa l-fdal li għandu x'jaqsam mal-qabar. Dan ukoll juri l-fdal ta' madum mohmi li bih l-art miksija f'xi nħawi, magħruf li hu ta' żmien l-Imperatur Kostantin Monòmaku (1042-1054).

Minn hekk jidher li dak il-qabar imħaffer taħt it-taraġ tal-Piramda kien magħmul minn Pawlu ta' Elewteropli biex fih jitqegħdu l-iġsma ta' San Ġakbu u ż-żewġ qaddisin l-oħra, u wara kien imsewwi u msebbaħ fi żmien is-Salibin. Fl-aħħar intelaq u ntesa wara li l-Art Imqaddsa waqgħet taħt is-setgħa tal-Misilmin.

*Abuna Jaġħqub.*

(1) De Viris Illustribus. Patr. Lat. 23. c. 613.

(2) Sanctus Jacobus quem Dnus manu sua Episcopus ordinavit, de pinna Templi praecipitatus est et fullo eum occidit, et positus est in Monte Oliveti. (Geyer, Itinera Hierosolimitana saec. III-VIII. L-aktar haġa probabli hi li din il-bidla saret htija tal-kelma "piràmida". Billi l-qabar ta' San Ġakbu kien fil-wied ta' Kedron, u kellu fuqu *piràmida* (tal-gebel) u billi f'dak il-wied in-nifsu, innaha l-oħra, quddiem il-qabar ta' San Ġakbu sew, hemm il-mawsulew tal-katakombi ta' Beni Heżir, u s-saqaf tal-mawsulew għamla ta' piramda wkoll (kif jidher fiż-żewġ ritratti li ġibna fil-ħarġa ta' qabel din, ff. 24 u 25), meta tneħħiet

il-pirâmda tal-ġebel minn fuq il-qabar ta' San Gakbu, f'żmien Hadrijanu, in-nies bdew jaħsbu li l-Qabar ta' San Gakbu kien taht il-pirâmda *tal-blat*, tal-maw-su ew ta' Beni Heżîr, għax din qegħda fil-wied ta' Kedron ukoll. U għal hekk Pawlu ta' Elewteropli haffer it-taraġ tal-piramda u difen hemm l-San Gakbu, biex ikompli mat-twemmin tan-nies.

(3) Dak iż-żmien kienet belt kbira. Ħaduha l-Gharab fis-796. Il-lum raħal żgħir jismu Bejt-Gibrin.

(4) T. Tobler. Theodorici l bellus de Lcis. Sctis.

(5) Irid ifisser il-għamla tas-saqaf tal-Piramda. Ara r-ritratt.

(6) San Luqa jsemmi (XXIV, 18) li wiehed miż-żewġ dixx'pli li kienu sejr-in Emmaws, u għarfu li Gesù wara li qam mill-mewt, *waqt li kiser il-ħobż*,

kien jismu Kleöfa. U San Pawl, li kien jinqeda b-Evangelju li kiteb San Luqa, jisemmi li Gesù wara l-qawma tiegħu, deher lil Gakbu (I Kor., XV, 7) u hafna santi Padri iġhidu hekk ukoll. Dan jiġiegħel lil min jahseb li l-kelma *Kleöfa* ma hix għajr it-tahsir tal-kelma *Ħlâfi* (il-Griegi ma għandhomx ittra "h" hoxna, għalhekk kitbuha "k"), li kien il-laqam l' b'ih kien magħruf San Gakbu f'ħajtu. Jekk inhu hekk (kif aktarx) id-dehra ma kenitx fil-Wied ta' Kedron, hdejn Ġerusalem, imma bghid minnha hafna, in-naħa tal-Għarb tal-belt.

(7) Libro d'Oltramare (1346-1350).

(8) Ara l-ktieb ta' John Marco A.legro: "The Treasures of the Copper Scroll", u l-gazzetta Ingliża "Daily Mail", Mejju 1960, serial jismu: "Gold Hunt in the Holy Land", minn Ralph Izzard.

## MUNTANJA... SARET KTIEB!

Tas-sew taf; m'iniex ngħid hekk biç-çajt; muntanja, tal-blat; twila 20 mil, u għolja 9,700 xiber fuq wiçç il-baħar; iżżomm is-silġ fuqha s-sena kollha; jgħixu fuqha l-bhejjem waħ-xija: djieb, gilep u orsijiet, u... saret ktieb! M'hux saret xi ktieb kbir: saret ktieb minn dawn li iżżomm f'idejk u taqra fih. Ara kif.

Din il-muntanja kbira qegħda fil-Feniçja. Billi s-silġ ta' fuqha, abjad u j'ellex, sajf u xitwa, jidher minn hafna mili bghid, u billi l-ħalib magħqud (bħal baqta), abjad bħas-silġ, in-nies ta' hemm jgħidulu *leben*, lil din il-muntanja bis-silġ abjad fuqha, semmewha mill-qedem nett Ġebel Libnân, jiġifieri: Muntanja Bajdanija; jew Ġebel Bajdân. U mħabba din il-muntanja, il-pajjiż-kollu bdew jgħidulu: *Ġebel Libnân*, u għal heffa, *Ġebel* biss. Targa' kif kienet id-drawwa tal-antik, il-belt il-kbira ta' dik l-art semmewha "Ġebel", u tissemma kemm il-darba fil-kitba tal-Griegi tal-qedem u msemmija wkoll fil-Kotba Mqaddsa, fil-Ktieb ta' Gożwè, XIII,

5, ta' Hezekiel, XXVII, 9, fit-Tielet Ktieb tas-Slaten V, 18, u fis-Salmi, LXXXII, 8. Il-Griegi, lil dil-belt, għawġulha isimha kif jaqbel lil-lingwa tagħhom, u semmewha *Giblos*, u wara żmien bidlulha l-"G" u għam-luha *Biblos*.

Din il-belt ta' *Biblos* (jew *Ġebel*) kienet fuq xatt il-baħar, u l-Eġizzjani kienu jmorru hemm bieghu l-bordi, jew *papiri* lil Feniçi, u l-Feniçi kienu jaħdmuhom u jagħmluhom kotba u jbieghuhom fl-artijiet tal-Greçja. Għal hekk, billi l-kotba kienu jiġu minn *Biblos*, il-Griegi, ktieb semmewh *biblos*, kif għadu jissemma sal-lum.

Mela: l-art tal-Feniçja kollha, imħabba l-muntanja kbira li fiha, issemmiet *Ġebel*, u hekk ukoll issemmiet il-belt il-kbira tagħha. Il-Griegi lil dil-belt, minn "Ġebel" semmewha "Biblos". Billi l-kotba tal-bordi kienu jsiru f'din il-belt, ktieb bdew jgħidulu *biblos* ukoll. Hekk, *Muntanja, saret ktieb!*

# DISA' XHUR FIS-SALT

(Jaqbad mal-ħarġa ta' qabel)

Issa sa nikteb xi żewġ grajjiet żgħar fuq is-Salt, biex nġaddu naqra ż-żmien; nibda billi ngħid xi ħaġa fuq il-*grajja tat-tigieġa tal-Kurât*.

L-ewwel semmejt il-bitha, jew għalqa ta' wara l-knisja, li f'nofsha kien hemm siġra tat-tût (tidher fir-ritratt li ġibna, fil-faċċata 106. fil-ġhadd ta' Nr.4, 1962), li fiha konna noħorġu jilgħabu lit-tfâl ta' l-iskola. Dik tfakkarni f'naqra ta' *grajja* li kull meta tiġi quddiem għajnejja, għadha ġġegħlni nidhak sal-lûm, Mela darba, il-"qassis" Protestant tas-Salt tbidel, u ġie iehor minn Ramalla. Dun Ġubrajil, il-kurât tas-Salt, hasel kien

sâr. Imma l-ġhada, waqt li t-tfal tal-iskola kienu jilgħabu fil-bitha tat-tûta, tiġi tiġieġa sewda, ma nafx minn fejn, u t-tfal irmaw jiġru wraġha. Târet għal fuq it-tuta, u żewġ itfal ixxabtu wraġha hemm ukoll. Reġghet taret minn fuq it-tuta, it-tir u tqâqi, u marret fuq il-bjut tal-Misilmîn, u ma deħritx aktar. Imma caf kif taret? Donnha għasfûr!

Jien it-tigieġa ma kontx naf ta' min hi; imma mbagħad intbaħt li Omm-Nazâr u Dun Ġubrajil kienu qegħdin ifittxûha, jiġifieri kienet tal-kurât. Jien lit-tfâl meta ġrew warajha, ma kellmthomx ( u anqas kelli



*Is-Salt, Tranġordanja. Il-bidu tat-triq li mis-Salt tieħu lejn Ghamman. Il-Knisja li tidher qalb id-djar, hi tal-Griegi Kattolki. Il-Knisja ta'-Griegi Ortodossi qegħda wkoll dik innaha imma fir-ritratt ma tidhirx.*

jaflu, u darba stiednu biex ijmur jiekol għandu. Dun Ġubrajil qal lil kôka, mara Armena, jisimha Omm-Nazâr, biex t'xtri żewġ tiġġiet u tit-boħ u ssajjar tiġieġa minnhom. Ahna, s-surmastrijiet, konna nieklu mid-Dejr, u nhallsu ta' l-ikel, imma dak inhar, Dun Ġubrajil, biex jaġhmel ekonomija, qalilna b'x nieklu bikri, ikel bħal ta' dâri, halli t-tigieġa jekluha hu u l-"qassis" Protestant biss. Hu kien l-imġhallem, u li ried hu

żmien inkellimhom kieku ridt, għax kollox sar f'għamza) għax ma kontx nâf it-tigieġa ta' min kienet. U mbagħad hsibtha, u hallejthom ifittxu u ma tkellimt xejn għax kieku tkellimt, il-kurât miegħi kien jehodha. Imma f'qalbi rmajt nidhak, għax xorta waħda tilifha t-tigieġa l-Kurât! Ma kelnihix ahna, keluha l-Misilmîn!

Issa ngħidu xi ħaġa fuq: *Meta fis-Salt għamlet il-borra; għax hawn*



Malta ma taghmilx borra u hafna nies ma jafûx kif inhi.

Fil-Palestina u t-Transgordânja, fix-xitwa, qisu dejjem fix-xahar ta' Frar taghmel il-borra. Meta taghmel il-borra, tkun kalma kbîra, anqas nefha li hi nefha żġhîra ta' rih. Is-sema ma jkunx jidher, għax jekk thares 'il fuq ma tarax hliet bhal nuhâla bajda niezla mill-ajru bil-qajl il-qajl. Dik in-"nuhâla" tiegħaf kull fejn issib: fit-triq, fuq il-bjût, fi hġur it-twieqi, fuq friegħi tas-siġar, kull imkien, għax billi hi hafifa, ma titgerbibx. Għall-ewwel tkun ratba, bhan-nuhâla wkoll, imma wara tagħqad bit-toqol tagħha nfisha, u ssir jiebsa daqs il-ġebel. Jekk taqbad qabda minnha u tagħfasha bejn idejx, tibbies ukoll, minn barra biss, għax minn ġewwa tibqa' ratba.

Fl-iskejjel tal-Insâra-Latini (għax tal-Griegi u l-Protestanti u l-Misilmîn, ma nafx) l-ewwel jûm li tinzel il-borra, lit-tfal jaghtuhom btâla. Il-Palestina, it-tfal, u hafna kbar ukoll, dik inhar jagħmlu gwerra hielsa tal-borra: jgħaqqdu l-balal tal-borra u jwaddbu għal xulxin. Il-balla, meta taħbat ma' dak li jkun, tinfaqa' u targa' ssir nuhâla bajda, għal hekk hadd ma jiehu għalih.

Is-sena li kont is-Salt jien, ukoll nizlet il-borra, u dik inhar, kif inhi d-drawwa, ma għamilniex skôla. Imma għandu jkun li hemm ma jagħmlux gwerra, għax il-kurât qalilna nqabbdu n-nar fl-istûfa, fil-klassijiet u noqogħdu hemm nindukraw it-tfal, kull wiehed fil-klassi tiegħu. U tas-sew: it-tfal qishom kollha ġew, u ġiebu xi haġa biex jilgħabu: blâlen, boċċi u hekk. Wiehed ġieb orgni tal-idejn, li kien jafu m'hux hażîn (kien jismu Jusef Haddâd; ġie Malta mal-Pajoniera Gharab fis-sena 1941, fl-

aqwa tal-Gwerra) u qagħad idoqq. L-oħrajn qagħdu jilgħabu għas-shâna tan-nar. Thossok tistaħja, tiehu nhar btâla bla hsiieb!

U darba morna għamilna: *Żjâra f'rahal tal-Gharab*, żġhîr, fuq għolja, kif sa nsemmi hawnhekk.

Wiehed qassis Gharbi (Kattolku, ma għandniex xi nghidu) jismu Abuna Halil, ġie s-Salt u qagħad xi jumejn jew tlieta għand Dun Ġubrajil. Xi xahar wara li mar jagħmilha ta' Kurât fir-rahal li kellu jmur, stedinna mmorru nhâr għandu, għax dak ir-rahal ma kienx bgħid wisq mis-Salt; xi siegħa u nofs mixi; kien jismu Fhies. Morna fil-ghodu, jum li ma kellniex skola, u tlaqna mis-Salt u ġbidna lejn Wâdi l-Azraq, li hu naqra ta' xmara, għax dejjem għaddej minnu l-ilma, u qsamnieh minn mogħdija magħmula b'haġra fejn haġra, fl-ilma, u bdejna telgħin it-telgħa, wieqfa-wieqfa, in-naħa l-oħra tal-wied. L-art tat-telgħa ma hix hamrija imma blât lixx, u mzerzaq, u fuq il-blât raxxa frak irqiq ta' haġar jiebes, donnu frak taż-żnied, li jizloq taht iż-żarbun. Donna telgħin hafna, għax dak il-frâk ma jhallikx timxi sew; imma fl-aħħar wasalna fil-quċcata. Hemm fuq kien hemm għolja żġhîra, donna tumbâta, għariba għall-aħħar. Il-għolja kienet griza, imma min-naħa għall-oħra, jgħaddu minn fuq il-quċcata tagħha, kien hemm żewġ faxxi wesgħin xi qamtejn, li nhawi jitwessgħu u nhawi jidjiequ, imissu ma' xulxin, faxx minnhom hamrâni u l-faxx l-iehor jagħti fil-khûla, magħmulin mill-holkien!

Meta wasalna l-Fhies, Abuna Halil laqagħna u feraħ bina, u hâdna naraw il-knisja, Kienet knisja żġhîra, donnha knisja minn dawk li hawn Malta

jkunu qalb ir-raba. L-art tagħha mballta bit-torba, u kollha frak tat-tiben li jgorr ma' djulhom in-nisa Fellahin. Jidher li ma kenitx tinkines hliet darba fil-kemm. Ma kienx hemm bankijiet, jew siggijiet; in-nies fil-quddies u t-talb l-iehor, joqogħdu bil-qegħda fl-art. Imbagħad morna naraw ukoll il-knisja tal-Griegi. Kienet akbar minn tal-Latini. Fuq il-bieb tagħha kien hemm salib tal-haġar, kollu mtaqqab bil-balal tal-azarini. Meta saqsejna dawk x'kienu lil mara li giet tifthilna, qaltilna li s-suldâti Torok qagħdu jisparaw fuq is-salib huma u għaddejjin minn hemm, qabel ma daħlu l-Ingliži fis-sena 1918.

Minn ġewwa l-knisja ma fihix żina. Ftit xbiehât tal-qaddisin fuq l-ikonostasis, żewġ kandlieri kbâr mgħottijin bid-drapp ahmar, kandlier f'kull ġenb tal-knisja, u l-bqija xej. Laqatni, u għadni niftakar sewwa fih (ghax jissemma wiehed bhalu fiż-żjâra tal-Isqof Duzina, hawn Malta) il-fonti tal-magħmudija, Dan magħmul minn vaska kbira mdawra, im-haffra minn haġra waħda, wieqfa fuq biċċa kolonna hoxxna, fil-ġenb. Mad-dawra tal-vaska, minn ġewwa, kien hemm sing ohxon iswed, donnu taż-żift. Saqsejt lil dik il-mara dak il-ghakar x'kien. Qaltli li dak kien hmieg tat-trâbi li jitghammdu. Ghax il-Griegi Ortodossi jghammdu lit-trabi kollha li jitwieldu ma' tûl is-sena f'jum wiehed, ftit fuq Ghid il-Kbir, li jghidulu Ghid il-Ghetâs. Lit-trabi jghammduhom billi jghaddsubhom, ġisimhom kollu fl-ilma, u bid-dehxa, kif ihossu ruhhom mgħaddsa fl-ilma kiesah jagħtuhom im-sarinhom, u jhammgu. U l-hmieg wara jehel mal-fonti u jinxef, u jhallûh hemm !

Qagħdna l-Fhies sa wara nofs

inhâr. Wara li kilna u sar naqra l-hin, il-kurât ta' hemm, Dun Halil jara s-sema jissahhab, qabad ihajjarna biex infittxu nergħu lejn is-Salt, li ma taqbadx niezla x-xita. Is-sewwa



*Is-Salt, Tranġordanja. Il-Kurat, Dun Anton Vergani, li lahaq wara Dun Ġubrajil, mat-tfal subjien tal-“Aħawġja” bhal “Brotherhood” tal-Azzjoni Kattolika. It-tieni tifel, saff ta' fuq (mix-xellug) il-lum qassis: Dun Elija Naber.*

kien li baża' li ma nkunux nistgħu mmorru bix-xita, u hekk ikollna nergħu nieklu minn għandu fil-ghaxija. Abuna Halil kien Gharbi, u l-Gharab fi ċkunithom ikunu foqra, u meta jikbru jsiru xhâh, ghax jibqa' dejjem f'mohħom il-hsieb tal-faqar. Ma tistax tlûmu, miskin. Ahna smajna minnu u tlaqna, u xita ma għamlitx hliet naqra rqîqa, meta konna għodna wasalna s-Salt.

Għal dil-habta, il-kurât, Dun Ġubrajil, kellu xi jghîd ma wiehed mis-

Salt, raġel, minn għaliġa, jismu Simghân il-Laħhâm, u għandu jkun li l-kurât kien għajjat miegħu u tefgħu 'l barra ma nafx minn fejn, hux mill-knisja jew mid-divân. Naf li dak ir-raġel rafa' sebghu u qallu: "Nixkík! Nixkík! (jigifieri: *nirrapportak*). U hekk għamel. Imma Dun Ġubrajil mar l-ghassa u *weka* lilu wkoll. Fuq iex ma nafx, għax jien ma nħobbx nistaqsi; jekk nisma,' nisma'; jekk ma nismax ma nsaqsix, la ma jkollix x'naqsam fil-ħaġa jien. Kienet sa tinqala' waħda bħal ta' dâri, u tinqasam il-Parroċċa! Il-Patrijarka sama', u ġieghel lil Dun Ġubrajil imur iħassar it-taħrika, kif għamel tas-sew. U Simghân ukoll ħassar it-taħrika tiegħu, u l-ħaġa ntemmet b'wiċċ il-ġid, Wara ftit Dun Ġubrajil telaq mis-Salt. Jekk telaqx minn rajh inkella għax ġieghlu l-Patrijarka, ma nafx. Wara xi jiem ġie kurât iehor, qassis żaġżuġ Taljân, li trabba l-Palestina, u jaf il-Għarbi sewwa, jismu Don Anton Vergani, minn għaliġa, Pjemontiz.

Hawn rajt ħaġa kerha wisq, minn dak is-surmast Għażiz Abu-Sâba ta' Ramalla, li qatt ma nsejtha. Billi Dun Ġubrajil lil dak is-surmast kien iġibu, meta qallu li kien sa jitlaq mis-Salt is-surmast għamel ta' bir-ruhu qalbu sewda. U Dun Ġubrajil qabel telaq tah ritratt (bħal dak li ġibna hawn, f'dal-Qari, imma akbar) Is-surmast mar iwasslu sal-karozza, u niżżel it-tarbûx fuq għajnejh bħalli kieku kien qieghed jibki. Meta raġa' l'ura lejn id-Dejr, imma, biddel im-ġiebtu kollha; ġieb ir-ritratt tal-kurât, beda jidhak bih kemm jiflah, u hemm quddiemna, jaġħmillu (skużi) l-grun fuq wiċċu fir-ritratt. Tas-sew li Dun Ġubrajil ma kienx wisq ta' min iqimu, bħala *persuna*,

imma s-surmast anqas ma kellu l-ewwel jilgħabha ta' ħabib u mbagħad jaġħmel dak il-għajb. Lili u lil Dun Longo il-kurât telaq bla ma kelimma, u anqas aħna ma kelimnieh. Imma ma għedna xejn fuqu.

Meta kien ilu ftit hemm Dun Vergani qalilna biex kieku mmorru u naqbdulu ftit żringijiet, biex jaqlihom. Is-Salt, billi qegħda qalb l-iġbla, fiha ħafna ilma: għajn kbira f'nofs, il-belt — l-ilma tagħha ħiereg igelgel minn ġewwa ħofra — żewġ għejjun oħra ftit bġhid, fin-nizla, jġidulhom Għajn Ġadôr il-Fuqha u Għajn Ġadôr it-Taħta, l-ilma tal-waħda ħiereg mill-blat, tal-oħra jż-zerżaq ħelu-helu ma' blata lixxa, sewda. Imbagħad hemm wied għemmiq, b'għajn kbira tbaqbaq tielgħa mill-qiegh tiegħu, u l-ilma tagħha jibqa' sejjer mal-wied. Ftit l-isfel minn d'n, għajn oħra, jghidulha Għajn il-Ferha u d-Dik; u aktar 'l isfel għajn oħra, jghidulha Għajn Haż-żir, l-ilma ħiereg minn taħt blata kbira wieqfa f'nofs il-wied. Fuq iż-żewġt iġnieb ta' dal-wied hemm l-egħlieqi bis-s'ġar, kull sigra m'oghla sur, jghidulhom il-Basatin, jigifieri: l-Gonna. Fihom sigar tar-rummien, tal-lewż, tal-ġewż, tin u ħawħ u berquq, u hemm sigar tal-luq u tas-sâru li ma jaġħmlux frott; bejn l-egħlieqi u l-wied għaddejja t-triq tal-karozzi, minn Għammân tiehu għax-Xûna, għas-Salt, għal-Ġordân, Ariha, Betgħanja u Ġerusalêm.

Mela Sagħid u jien, darba wara nofs inhar, jum ta' bla skola, morna f'dan il-wied, naqbdu ż-żringijiet. Jien inżajt iż-żarbun u nżilt fl-ilma u qbadt ħafna. Sagħid qabad x'erbgħa wkoll, imma m'hux daqsi. Imlejna maktur kbir u rġajna lejn is-Salt. Dun Vergani għażel it-tajbin mill-ħżiena, qata-

ghlhom rashom bl-imqass, qaxxarhom, u qabbad lill Omm-Nazâr taqlihomlu. Imbaghad giebhom moqlijin fuq il-mejda, u kielhom. Saghîd kiel koxxa ta' zring ukoll; jien ma doqthomx. Imma l-mixi fl-ilma kiesah wara nofs inhar ghandu jkun li m'hux tajjeb. Ghax minn dik il-lejla qabadni wgiegħ ta' zaqq u dam ma telaqni xi hmistax.

Issa nghidu xi haġa fuq: Ix-Xalata. Xalata kull hadd iħobb jisma' fuqha. Xalata ma hix xi haġa ta' swied il-qalb.

Is-Salt hemm drawwa li wara Ghid il-Kbir, lit-tfal ta' l-iskola jagħmlulhom xalata. Joqtlu żewġt iħrief, isajjruhom kif isajjru l-Għarab, u jehduhom fuq xatt dik ix-xmara ż-żghira li semmejt l-ewwel, li jghidulha Wâdi l-Azraq. Xi siegħa mixi bghid mis-Salt. It-tfal imorru mas-surmastrijiet, jew mal-qassis, jew ġemgħa-ġemgħa wehedhom, ghax Wâdi l-Azraq kull hadd jaf fejn hu. J'en ukoll mort, m'hemmx għal fejn nghidu. Fejn waqafna (jew fejn waqfu, ghax il-qassis u xi rġiel u xi tfal kienu hemm, meta wasalt jien) il-wied kellu żewġt ixtût qosra, bis-siġar tal-olejandru bil-ward abjad u aħmar, u tañt is-siġar miksi bil-haxix, aħdar, artab u frisk, u rqajja' ta' blat abjad, nadif u mieles. Naha minnhom, wara x-xatt kien hemm blat għoli, b'xi dahla żghira, li jagħmel id-dell. L-ilma jghaddi jgelgel minn fuq il-blat u ċ-ċaghak abjad ta' qiegħ il-wied u kull kemm jistagħdar, u fil-ġhadira li jagħmel, ikun hemm jgħum hafna ħut. It-tfal tas-Salt ma jafux jgħumu, ghax is-Salt bghida wisq

mill-baħar; imma niżlu ġewwa l-ilma, fejn kien baxx, bil-qliezet ta' taħt iġzommu id f'id, dawra-dawra, u jaqbzu u jghajjtu: "La Ilâha illa Hu! La Ilâha illa Hu! . . . La Ilâha illa Hu . . ." Issa, dan kliem li jghiduh il-Misilmîn, u m'hux haġa li jghiduh biċ-ċajt ulied l-Insâra; imma billi kien hemm il-qassis, Dun Giuseppe Longo, u ma kellimhomx, jien deherli li anqas kelli nkellimhom. Imma f'qalbi bdejt nitlob lil Bambin li ma jghaddux minn hemm dak il-ħin xi Misilmîn u jagħmlu għalina u jagħtuna xi xebgħa ġebel, ghax jaħsbuna li qegħdîn inwaqqgħu għaċ-ċajt id-Din tagħhom.

Għal xi l-hdax jew nofs inhar, irrġiel li kien hemm magħna — misserijiet u qraba tat-tfal — tawhom jieklu. Qassmuhom ghaxra ghaxra; qalulhom joqogħdu bil-qgħda fuq il-blât ċatt u nadif, kull ghaxra dawra mejt, u f'nofshom tigân — huma jghidulu *bâtja* — mimli bir-ross mgholli biz-zalza tat-tadam fuqu u ghaxar biċċiet kbar laħam tal-ħarûf, u erħilhom jieklu b'idejhom. Kien fihom ghaxqa tarahom! U l-qassis u aħna kilna fl-aħħar; u mgħarfa u furketta kellna, imma sikkina, le. Skieken, il-Għarab, waqt l-ikel ma jdahħlux.

Wara l-ikel, kbâr u żgħar, qagħdna ftit nistr'eħu, għad-dell biered (tal-blât u tas-siġar tal-olejandru. Imbaghad it-tfal reġgħu niżlu fl-ilma, jaqbzu u jitbahardu bħal qabel. U meta x-xemx bdiet titbaxxa, ghajjatnielhom ħalli jilbsu; meta libsu, hadniehom qajl-qajl lejn is-Salt. ELSIE.  
(Baqa għal darba oħra)

La tadhol bejt iż-żennan, u la takol hubż il-mennan. *La tidħolx f'dar il-ghajjur, u la tiekolx ħobż il-faħħâri.* L-ewwel wiehed, ghax billi kull hadd iqis b'xibru, jaħseb li int tgħir għalih u għal dak li għandu f'daru; u t-tieni ghax billi jkun faħħâri, imur jiftaħar man-nies kemm ikel tajjeb gieblek quddiemek, u kemm kilt bil-qalb, u kemm imissek tibqa' tafhulu; u hekk iġieghlek tistħi.

# BIS-SAHHA TAL-BEBBUX

(Hliqa)

Meta wiehed Malti jmur Betlehem, jaghmel qalb ta' sur, ghax jahseb li qieghed Malta, daqs kemm jixbahha, gewwa l-belt u barra l-belt; imma Nazaret jixbah lil Malta biss barra mill-belt, m'hux gewwa l-belt; jixbhu lil ta' Malta l-widjien u l-eghlieqi taghha. Targa', n-naħa ta' Gerusalem u Betlehem (li huma qrib xulxin) ma jaghmelx bebbux; jien fizżmien twil li qaghadt hemm qatt ma naf li rajt bebbuxa; imma n-naħa ta' Nazaret, jaghmel. U n-nies ta' hemm imorru jiġbru minnu wkoll, wara l-ewwel xita, u jsajruh u jekluh, bħal Malta xorta wahda.

Meta kont hemm jien (ghax issa ma nafx), nhar ta' Ħamis ma kienux jaghmlu skola; għal hekk darba wahda, nhar ta' Ħamis fil-ghodu, wara x-xita, billi kien għamel ir-raqhad u l-beraq u nizlet ix-xita mal-lejl, għamilt bħal ma naghmlu Malta; qbadt it-triq u nżilt gewwa l-wied, niġbor il-bebbux!

Kif kont hemm, sehwiens inħares lejn l-art, u kont ġbart xi tminn bebbuxiet jew ghaxra u qeghedthom fil-maktur, nisma' xi hadd jolfoq qrib tieghi. Narfa' ghajnejja, u nara bil-qeghda fuq blata tifel Għarbi ta' xi ghaxar snin. Liebes qumbās qadim u taqija f'rasu, ghajnejh homor u kollha dmugh. Irsaq ma' ġenbu. "Mêlek, ja bāba?" (xi ġralek hanini) saqsejtu.

"Wa la xi" (ma ġrali xejn) wegibni.

"Ma tqolli!" (u ghidli!) rġajt jien. "Fi waġa' mahall?" (ghandek uġiegh xi mkien?).

"Immi darbitni" (ommi sawtitni). U f'dak il-ħin, minn gewwa bħal

gorboġ imkahhal mal-blat, gewwa għalqa qriba, xirfet mara Għarbija, u bdiet tghid raxxa kliem li jien ma fhimtux kollu. Fhimt li dak it-tifel kien binha u li kien serqilha xi haġa tal-ikel, li żewġha kien mejjet u li kellha tliett itfal u li ma kellhiex x'titmagħhom, u qatiegħ kliem minn dan. Giet ma' ġenbi u jien qaghadt nismagħha titkellem u naraha xxejjer idejha, u sthajt nitlaq, biex ma niksirhiex. Ghawwart fil-but tal-ġlekk u tallajt ftit grux u tajthomlha biex targa' tixtri dak li kien serqilha t-tifel, u għeditlha li Gerusalem hemm dar tal-Insara fejn irabbu t-tfal iltiema, Jekk tmur għand Ħūri t-Tajfa (kappillan) hemm Nazaret u tghidlu, jibgħatilha t-tifel hemm, imma trid thallih isir Nisrani.

"Hallih jaruħ! (halli jmur). Inxalla jsir qird!" (imqar isir xitan) "Inxalla jsir Malti!"

"Mela Malti agharr minn xitan?" saqsejtha jien bid-dahk. "Ara jien Malti, u m'iniex raġel hażin wisq, bħal ma tara, ghax ghedtlek x'ghandek taghmel. Mur, mela, issa jekk trid, saqsi għal Dejra il-Frangiskani, u ghid lil Ħuri li trid iddahhal it-tifel dar il-tiema. Ftit ilu wahda mara Misilma, min-Nazaret, ukoll bagħtet lil binha hemm".

Jien ma bsartx li din il-mara Għarbija sa żżomm kelmitiha, imma ma kienx hekk. Ghax tas-sew marret għand Ħuri t-Tajfa, kif nebbahtha jien, u l-haġa sehhet. U m'hux lil dak it-tifel li rajt jibki jien biss bagħtet l-Orfanatrofju ta' Gerusalem, imma t-tliet uliedha: tifla u żewġ subjien.

Iż-żmien jghaddi, u jien irgajt lejn Malta u l-anqas hsieb li kelli ta' dawk it-tfal Misilmin. Is-snin għaddew u reġghet gietni x-xewqa li nara l-paj-jiż l-iehor tieghi: il-Palestina. U billi dik l-art nafha sewwa, tlaqt waħdi u qagħadt kemm il-gimgha Ġerusalem, u żort u dort dawk l-inhawi kollha, u mbaġħad tlaqt lejn Hajfa, u għaddejt min-Nazaret.

Nazaret qagħadt jumejn biss, u rkiibt karozza u tlaqt lejn Hajfa biex minn hemm nirkeb il-gifen u nerga' lejn Malta. Biex min-Nazaret tmur Hajfa trid tghaddi minn raħal żgħir u qadim għall-aħħar (isemmih Jusef il-Lhudi fi ktieb il-Ħrieb tal-Lhud) jismu Jâfa, u ftit wara minn ieħor jismu l-Imgejdel. Kif konna għaddejn min-nofs l-Imgejdel, inħoss ħruq f'sebghi l-werrej, u nħares u nara minnu nieżel id-demmm. Kif kont inħares mill-karozza 'l barra, għandi nkun ilqattu ma' xi mkien u graħtu bla ma ntbaħt.

F'Imgejdel hemm naqra ta' Dejr tal-Frangiskani (u Dejr żgħir ieħor tas-Sorijiet), imdawwar bi ġnien heġu bil-hajt tas-sellieh, baxx, b'mogħdija minn barra għal quddiem il-bieb. Hemm ikun hemm Râheb Frangiskan wieħed, li jrid jagħmilha ta' Ħûri, ta' surmast, ta' mhallef, ta' tabib, u ta' kollox. Irid ikun jew Għarbi, jew jaf bil-Għarbi sew. Għal hekk, ċempilt il-qanpiena tal-karozza u s-sewwieq waqqafli. Għedtlu li kont sa ninżel hemm biex indewwi ftit sebghi, għax waġġajtu, f'dak id-Dejr. Qalli li ma satax jistennieni, għedtlu kollox sewwa, imbaġħad nirkeb karozza oħra li tkun għaddejja minn hemm.

Dħalt il-ġnien, fejn kien hemm żaġħżuġħ Għarbi bi mghażqa f'idu, jagħzaq jew inaqqi. Saqsejtu bil-Għarbi, jekk kienx hemm xi hadd

idewwili ftit sebghi, għax graħtu, u jekk ma norbtux kont sa ninmtela bid-demmm. Telaq l-imghażqa u xej-jirli b'idu biex nidhol warajh ġewwa d-Dejr.

Kif dħalna, għajjat "Jusef!" u ġie Patri Frangiskan imdaqqas, żaġħżuġħ ukoll b'leħja sfiqa u sewda. "Hawn dar-raġel, wegġa' sebghu; orbothulu ftit!" qallu, u hareġ 'il barra. Il-Frangiskan dahħalni f'kamra fejn kien hemm vit tal-ilma, li fethu u qalli bil-Franciz, nagħmel idi taħtu sa kemm iġib il-meħtieġ.

Ġieb kaxxa żġħira tal-*First Aid*, miżbugħa bajda bis-salib aħmar. Hareġ minnha kuż u għoqda tajjar. Mesahli sebghi bit-tajjar u sawwabili ftit duwa minn ġewwa l-kuż. "Kif waġġajtu sebghlek?" saqsieni bil-Franciz.

"Abûna, seddeqni, la aġħraf. Ħissejt waġġha, ittallajt, u xuft tâjah demmm!" (Patri, emmini, ma nafx. Ħassejt l-uġieġħ, harist u nara nieżel id-demmm), wegħibtu bil-Għarbi jien.

"Titkellem tajjeb bil-Għarbi!" qalli mbiessel, "imma m'intix Għarbi. L-Għarbi tiegħek tal-Palestina, u jidher li domt hawnhekk. Minn fejn int?"

"Minn Malta," wegħibtu,

"Kont xi darba Nazaret?" saqsieni.

"Iwa," għedtlu. "Għaddejt fih sena u xahrejn". Kif għeddttlu hekk il-Frangiskan telaq il-kaxxa fuq mejda, deher imghaġġeb, u baqa' sieket iħares lejja.

"Tiftakar li darba mort ġewwa l-wied, wara x-xita, tiġbor il-bebbux?"

"Iwa, niftakar" wegħibtu.

"Tiftakar li kien hemm tifel żgħir jibki fuq blata?" raġa r-Râheb.

"Niftakar ukoll," għedtlu jien.

“U int x’kont għamilt?” saqsieni b’leħha kbira.

“Ghedt ’l ommu tiehdu għand Ħuri t-Tajfa, u mbagħad haġu lilu u lil hutu dar iltiema tal-Frangiskani, Ġerusalem. Imbagħad ma nafx x’għara, għax ftit wara tlaqt lejn Malta mill-ġdid”.

Kif għedtlu hekk, hatafni, dawwar dirgħajh ma’ għonqi u rassli wiċċi ma’ sidru. “Jien hu dak it-tifel!” qalli ferħan. “Ejja miegħi!” u dahal f’kamra oħra. “J’amma! J’amma!” għajjat, “aqta’ min ġie?”

Fil-kamra kien hemm mara mdaħħla fiż-żmien nadifa magħluba, imma

wiċċ il-hena. “Min ġie, ja ibni?” saqsietu.

“Dak il-Malti, li sabni fil-wied, u li qallek tehodni għand il-Ħuri. Dan hu! Arah!”

Il-mara taha donnu ferħ ta’ ġenn. gamet bl-għagħla haġitli jdejja t-tnejn u bdiet tbushomli, bews oħxon, donha riedet tiekolhomli. “Imbierek inti!” qaltli. “Inti l-hellies tagħna. Għalina l-ewwel Kristu mbagħad int!” U biex naqta’ qasir, kelli noqgħod magħhom sa fl-għaxija.

Hekk, mela, erba’ Misilmin kienu saru Nsara, u wiehed sar Patri Frangiskan; u dan kollu . . . bis-saħħa tal-bebbux! **HANNA L-MALTI.**

## IL-GRAJJA TA’ ADAM

(KIF JGHIDUHA L-MISILMIN) (\*).

Wara li Allah ħalaq il-ġisem ta’ Adam mit-trab magħġun bl-ilma ġieri, hallieħ joqgħod, bla ħajja, għal erbgħin sena. F’dan iż-żmien Allah ħabbar lill-Angli biex jithejjew halli jagħtu ġiħ u qima lill-Adam meta Hu jagħtih il-ħajja. Il-ġemgħa kollha tal-Angli qagħdu għal kelmet Allah, imma Blis, rajjes l-Erwieħ l-Imkabbrin, billi kien għajjur, ma riedx jagħti qima lill-Adam, għal hekk Allah keċċieħ mill-Genna u sar xitan, u huwa l-ħtija ta’ kemm dwejjajq u tiġrib ibatu n-nies tad-dinja.

Għall-ewwel Adam kien raġel u mara f’daqqa, imma mbagħad in-naħa tal-mara nfirdet min-naħa tar-raġel, u saret mara shiħa, għaliha weħedha. U hekk ukoll Adam, meta nfired min-naħa tal-mara, sar raġel għalih waħdu. U kif kienu hekk, maħlulin minn xulxin, iżżewġu, għax baqgħu jħossu l-ġibda lejn xulxin, billi qabel kienu ġisem wiehed.

Imma Adam u martu ma baqgħux hienja, għax il-mara ma reditx toqgħod għal kelma tar-raġel. U kienet tgħid li hi ma tridx tisma’ minnu għax Allah kien għamilhom minn

(\*) Il-ghidut tal-Misilmin fuq il-holqien tal-ewwel nies, biċċa minnu mehud mill-Kotba Mqaddsa u biċċa qalghuh huma minn żniedhom u baqa’ sejjer jingħad. Hawn sa ngibu fil-qasir kif inhi l-fehma tagħhom fuq kif kien maħluq Adam u kif kienu l-ewwel grajjiet tiegħu.

Uhud mill-Misilmin jghidu li Allah ħalaq lill-Adam billi għaġen ftit hamrija minn fuq il-blata li fuqha wara żmien waqaf Abraham biex jidboh lil ibnu Ishak: dik il-b’ata nfisha li mbagħad il-Lhud bnew fuqha l-artal tal-bruq fit-Tempju li bena Salamun f’Ġerusalem. Oħrajn jghidu li t-trab li minnu Allah għamel l-ewwel nies gabru mill-erbat irjieħ tad-dinja, u kien ta’ erbat ilwien: trab aħmar, trab abjad, trab isfar u trab iswed; għalhekk issa hawn erbat ilwien ta’ nies: homor, bħall-Indjani tal-Amerka, bojed bħal tal-Ewropa, sofor bħaċ-ċin’zi, u suwed, bħan-nies tal-Afrika tan-nofs. Ghidut iehor hu li Allah għamel lil Adam minn ftit trab li ha minn mal-egħruq ta’ siġra tal-palm.

tajn wiehed, u hekk Adam ma satax jiftaħar li kellu xi ħaġa aħjar minnha. U l-mara daqs kemm webbet rasha li ma tismax minn Adam, ħarbet mill-Genna tal-art u marret ma Blis u saret omm ix-xjaten.

Meta l-mara ħarbet mill-Genna tal-art, Allah halaq lil Hewwa (Eva) u halaqha minn delġha t'Adam, li qalagħhielu kif kien rieqed raqda kbira. Adam u Hewwa għexu flimkien henjin sa kemm Blis sab kif għandu jagħnel biex jidhol fil-Genna tal-art. U daħal billi stahba ġewwa nejba ta' serp. U kif kien hemm, ġieġhel lil Hewwa tiekol minn dik il-ġhalla ta' l-art li kien menaġlhom Allah, li l-Misilmin jgħidu li kienet il-qamħ.

Adam billi kien iħobb lil Hewwa, u qatt ma kien jichdilha xej, sama' minnha u hu wkoll kiel minn dak l-ikel il-mimnugh li tatu. U hekk Adam kien imkeċċi mill-Genna ta' l-art ma' martu, mas-serp u ma' Blis. Adam, meta tkeċċa mill-Genna, ħareġ minn bieb li jgħidulu Bieb it-Tewba; Hewwa ħarġet minn bieb li jgħidulu Bieb il-Ĥniena; is-serp ħareġ minn Bieb il-Għaks, u Blis ħareġ minn Bieb is-Saħta.

Adam u Hewwa meta tkeċċew mill-Genna tal-art, damu jiġġerrew mad-dinja mitejn sena, u mbagħad reġġhu ltaqgħu f'xori jgħidulu Gebel Ghara-fat, qrib mill-Mekka. Ma' tul dawn il-mitejn sena Adam u Hewwa kienu għaddej minn ġrajjet koroh; għax Hewwa kienet iżżewġet ma' rġiel ta' barra-minn-hawn u kellha minnhom

ħafna wlied; u Adam ukoll kien iżżewġet ma' nisa ta' barra-minn-hawn, u kellhom minnu ħafna wlied. Dawn l-ulied ta' Adam u Hewwa u ta' barra-minn-hawn, huma ġens il-Għafriid u r-Rasad li għadhom ħajjin u jduru mad-dinja u jagħmlu ħsara kbira lin-nies.

Meta kienu qrib mill-Imkien Im-qaddes tal-Mekka, Adam u Hewwa nidmu mill-egħmejjel il-ħżiena li kienu għamlu, u Allah ħafrihom u bagħat lill-Anglu Grabieli biex ires-saqhom lejn xulxin u jseħibhom u jżewwighom. Għal hekk Hewwa kellha żewġ tewmin, tifla u tifel, minn Adam; u t-tifel semmewh Kajjin. Wara ftit kellha żewġ tewmin, ohra, tifel u tifla, wkoll, u lit-tifel semmewh Habieli. Meta kibru Allah amar għal Adam li jżewwieg it-tifel il-kbir lit-tifla ż-żghira u lit-tifla l-kbira mat-tifel iż-żghir.

Imma Kajjin ried jżewwieg lit-tifla l-kbira, dik li twieldet miegħu, għax kienet isbah mill-ohra. U Blis għaraf dan u gie u webbel lil Kajjin li joqtol lil huh Habieli, u hekk jehles minnu. U Kajjin hekk għamel tassew.

Kajjin meta qatel lil huh ma għarafx x'jaqbad jagħmel bil-ġisem tiegħu. Għal dan refgħu fuq kitfejh u baqa' jdur bih mad-dinja u jieħdu kull fejn imur. Raġa' deherlu Blis u qallu jħares urajh; kif ħares, Kajjin, ra seqr joqtol hamiema u jħaffer hofra b'difrejh u jordomha. U hekk għamel Kajjin: ħaffer hofra fl-art u radam lil huh Habieli.

## GHALIEX KULHADD MIGBUD GHAL HAZEN

Darba waħda, għall-ewwel li reġġu ltaqgħu Adam u Hewwa u żżewġu t-tieni darba, qabel ma kellhom lil Kajjin, Adam kien barra jaħdem fir-raba u Hewwa kienet ġewwa, tik-

nes u tnaddaf id-dar. Kif kienet hekk wehedha, tisma' tarbija tibki x'imkien qrib id-dar tagħha. Ĥarġet barra biex tara l-biki minn fejn kien ġej, u fl-art, fid-dell ta' għol-



lieqa kbira tara tifel ckejken, sabih u qawwi, mitluq wahdu ghal rihu. Resqet hdejh u ghajtet tliet darbiet: "Dat-tifel ta' min hu?" u ma weg-ibha hadd. Ghal hekk hadet it-tifel u dahhlitu d-dar u daret bih u ghoz-zitu daqs kieku kien binha.

Fil-ghaxija kif Adam gie mix-xo-ghol, sab lil Hewwa bit-tifel fi hdan-ha, tbenn'nu u thann'nu. U qaltu lil Adam: "Ara xi gmiel ta' tifel sibt! Tridx inrabbuh?" Imma Adam gharaf mill-ewwel li dak it-tifel kien iben Blis, u qal lil Hewwa: "Darba qarraqt bija! M'hix sa tkun it-tieni darba!" U hadilha t-tifel u hareg bih barra u xehtu fix-xmara.

Gie Blis l-ghada fil-ghodu u resaq lejn dar Hewwa u ghajjat: "Ibni ja ibni, fejn tinsab?" Wiegbu t-tifel: "Ninsab f'qiegh ix-xmara." Tellghu Blis minn qiegh ix-xmara u malli Adam mar ghax-xoghol, raqa' qegh-du fejn kien qabel, ghad-dell tal-ghol-lieqa, hada l-bieb ta' Adam u Hewwa. Semghetu jibki l-mara u regghet marret gebitu u dahhlitu d-dar, u Adam meta gie mill-ghalqa sabu rie-qed imxahxah fil-benniema.

"M'ghedtlekx li dat-tifel iben Blis, u jien ma rridux hawn?" qal Adam lil Hewwa meta ra x'gara. "Ara x'taghamel bih int," wegbitu "ghax jien ma ghandix qalb inhallih bar-ra!" U Adam qabdu u xehtu gewwa l-forn kif kien imqabbad huggiega, u nharag u sar irmied.

Raga' gie Blis il-ghada u waqaf

hdejn bieb Hewwa u ghajjat: "Ibni ja ibni, fejn tinsab?" U dak wiegeb: "Ninsab mahruq, irmied, fil-qiegh tal-forn!" U Blis hargu minn hemm u ghaqqdu f'laham u ghamlu haj u qeghedu hada bieb id-dar, bhad-darbertejn l-ohra. Hewwa regghet semghetu jibki u regghet haditu u bdiet tfissdu u zzeffnu u tifrah bih. U kif gie Adam fil-ghaxija, sabha tixxieghel mieghu.

Adam kif ra hekk telagħlu u qalil-ha: "Kem sa ndum nghidlek li lil dat-tifel ma rridux hawn? Jewilla tridni nkeccik minn mieghi? Issa mixwuh u niekluh nofs kull wiehed, int u jien. Ghax Blis mill-ilma giebu, min-nar giebu, imma minn gewwa zaqqna ma jgibux!" U hekk ghamlu. Adam u Hewwa xwew u kielu lil bin Blis.

Blis il-ghada gie. U waqaf qrib bieb Hewwa u ghajjat: "Ibni ja ibni, fejn tinsab?" Wiegbu dak: "Ninsab gewwa zaqq Adam u Hewwa! Keluni nofs kull wiehed!"

"Tajjeb wisq!" wiegbu dak. "Ibqa' hemm, ghax hemmekk irridek! U aghmel li ghandek taghmel biex in-nies ma jkollhomx sliema!"

U Adam u Hewwa kellhom it-tfal, u demm iben Blis baqa' jigri fihom u f'uliedhom u f'ulied uliedhom, sal-lum. U ghal hekk kull hadd ghandu fih il-gibda ghal hazen, li jkun fejn ikun, itellfu s-sliema, ghax kull hadd ghandu fih ftit demm minn iben Blis!

HANAN.

## XOGHOL BEN-ADAM.

Il-Misilmin jghidu li lil kull wiehed minn ulied Adam li jitwieled Alla jaghtih xi haga biex jahdimha. Jew jaghtih bića hadida, jew bića ghuda, jew bića gebla jew bića tafal. U jaghmel x'jaghmel ma' tul hajtu, dejjem tibqa' ghandu dik il-bića xi haga li jkun tah Alla; u kull ma jaghmel, ikun jew tal-hadid, jew tal-ghuda, jew tal-gebel jew tat-tafal. Ghax li jkun tah Alla ma jistax ibiddlu, anqas jekk jaghmel x'jghamel u jdum kemm idum.

# AHBARIJET TA' L-ART IMQADDSA

**Il-Milied f'Betlehem** — Eluf ta' nies, mill-Palestina kollha, minn Libnân, mis-Suriya, l-Eġittu u l-Ewropa, żaru Betlehem, fil-Milied li għadda. Bhal snin oħra, il-festi hemm, saru mill-isbaħ. Il-Patrijarka Latin ta' Ġerusalêm, Mons. Gori O.F.M., għamel id-dahla tiegħu f'Betlehem lejliet il-Milied ftit fuq nofs inhar, bid-daqq tal-banda, sparat ta' murtali u kant tal-*Benedictus*. Għmel il-Għasar Pontifikali fil-għaxija, u Quddiesja kbira f'nofs il-lejl, u warajha l-Purċissjoni, bil-Bambin, mill-knisja tal-Frangiskani għall-Għar Imqaddes. Bhal snin oħra, is-suldati tal-UNO fethu t-triq il-qasira ta' Ġerusalêm, li tgħaddi dritt mill-art ta' Israël għal Betlehem. U hekk, fil-Milied ittaqgħu hafna misserijiet u ommijiet ma' wliedhom, u ahwa ma' ahwa, darba waħda biss fis-sena, għax jgħammru f'art il-waħda jew l-oħra, billi Israël u l-Gordanja għadhom magħduda fi stat ta' gwerra. U raġa' seħħ kliem il-Baxxâra li Twelid Ġesù iġġib miegħu: "Sebħ 'l Alla fis-sema, u Sliema fil-art lin-nies!"

**Tifikira kerha tal-imghoddi** — F'tit bghid minn Għammân, il-belt il-kbira tal-Gordanja, fl-ewwel jiem ta' Frar li għadda (1963), xi haddiema sabu għar bil-bieb tiegħu mibni b'ħajt ohxon, u ġewwa fih għadd ta' skelettri. Mill-biċċiet tal-papiri miktuba li sabu magħhom, ingħaraf li kienu magħluqin hajjin ġewwa dak il-għar, u l-bieb tiegħu misdud fuqhom, li m'bagħad mietu bil-ġuġ u l-għatx u n-nuqqas tal-arja. Magħruf ukoll li dan ix-xogħol ikrah sar mis-suldati ta' Alessandru l-Kbir, ma'dwar is-sena 330 qabel Kristu.

**Lhud ikissru s-slaleb tal-Insara** — Billi l-belt ta' Ramleh, li fiha hafna Nsara qegħda taht hakma Lhudija, x'erba' żgħażaġh keshin fosthom,

dahlu bil-lejl fil-Maqbar tal-Insara, u k'issru s-slaleb kollha li sabu. Aktarx ikollhom jergħu jsiru mill-Hakma, għax xogħol bħal dan hu mimnugh mil-Liġi t'hemmekk.

**Kxif ta' swar qodma f'Ofel** — Kif konna habbarna ftit ilu, fuq il-lsien t'art li jghidulu Ofel, qrib Ġerusalêm, qieghed isir taħfir imxierek mir-Rhieb Dumnikani tal-*Ecole Biblique* u minn Għaqda Inġliża tal-Arkeoloġija. F'dan ix-xogħol ftit ilu nkixfu s-sisien ta' qalgha, jew *fortizza*, kbira, ta' bejn it-VIII u s-VII mitt sena qabel Kristu. Il-bini, kif jaħsbu dawk li jifhmu, jista' jkun Lhudi ta' ftit żmien wara David, jew ta' żmien il-Kanghanin.

**Malta** — Il-W.R.P. Kummissarju tal-Art Imqaddsa, Patri Nikola Magro O.F.M., telaq lejn Ġerusalêm għax għandu bżonn jara u jkellem lil Kustodju l-ġdid, ir-Rev. mu Patri Lino Cappelletto. Il-Kummissarju jerga' lura lejn Malta ftit fuq Ghid il-Kbir.

**Grazzi maqlugħa** — Il-Familja Gatt, mill-Gzira, tiżzi ħajr lil Madonna tad-Duluri tal-Kalvarju tal-grazzja li qalghet bit-talb tagħha. Tibgħat 10/- Ġerusalêm biex jinxtara żejt jew xama' u jixteghel fuq l-artal ta' hemmekk. Ukoll il-Familja Cuschieri, minn tas-Sliema, tiżzi ħajr bil-qalb lid-Duluri tal-Kalvarju għal-grazzja kbira li qalghet bit-talb tagħha, u tibgħat £1, biex jiżzejjen l-artal tagħha f'Ġerusalêm.

N.N. minn Ħal-Lija, għall-grazzja li qala' mill-Madonna tal-Kalvarju joffri ġizirana tad-deheb, biex tiddendel mal-wegħdi l-oħra fin-niċċa tagħha fuq il-Kalvarju.

Guzeppi Agius minn Ħal-Lija jizzi ħajr 'l Alla permezz ta' dan il-qari għall-grazzja li qala' bl-interċessjoni tad-Duluri tal-Kalvarju.

# REQUIESCANT IN PACE

*Nixtiequ li l-imseħbin tagħna jitolbu għar-ruh għażiża ta' dawn li ġejjin, li telqu minn din id-dinja qabilna, u li nieshom jixtiequqna niftakru fihom fit-talb tagħna.*

**TAS-SLIEMA:** Melita Scicluna. Giuseppa Zammit. Teresa Alfredo u Ġuseppe Zammit. Stella D'Agata Attilio Henry Borg Cardona. Antonio u Victor Abela. Paolo Bartolo, Renaldo Camilleri. Antonio Fenech Vincenza Grech Giovanni Battista Farrugia. Carmelo u Antonio Vella. Salvatore Scerri John Cachia. Giuseppe Carmela u Roccu Farrugia. Giuseppe Attard. Giuseppe Tabone. Mary Eduard Asciak Mifsud. Carmela u Manuele Fenech. Saviour Stillato Anna Grech Montebello. Mejtin Familja Quintano. Arturo u Carmen Cuschieri. Filomena Farrugia Oscar Vitorin Mifsud. Domenico Giuseppe Manuel Azzopardi. Paolo Salvina Grima Paul Debono Giovanni Zammit Michela Costa. Lorenzo Vassallo. Paulina Tomaso Vella. Rosina u Lorenzo Gatt. Concetta Carmela Carmelo Ricardo u Giusa Micallef. Marianna Decesare. Giusi Carmelo u Antonio Debono. Lorenzo Antonia Agius.

**L-IMSIDA:** Carmelo Emilia Casar. Carmelo u Teresa Cabaretta. Giovanni Rosario Vincenza Giuseppe Alfredo Benedetto Vincenzo Abela. Angelo Giusa Marianna Cettina u Giusa Gauçi Stella Abela. Josephine Church Denis Privitera. Ludcarda Cutajar Carmelo Cutajar. Mejtin Familja Zammit u Farrugia. Carmelo Manuele Maria Concetta Cordina. Carmelo Galea. Maria Giammaria Cordina. Raffaele Giuseppe Violetta u Teresa Farrugia. Giuseppe Franz Troisi. Vincenzo Carmela Giuseppe

Lena Annetta Romeo Vincenzo Giuseppe George Dimech. Marianna Michele Attard.

**IL-BELT:** Spiro Grech. Assunta Mackey. Salvatore Caruana. Giovanni Bondin. Georgio Galea Antonio Saliba. Spiro Grech Mary Cutajar Domenico Grech. Lorenzo Grech. Spiro Grech. Antonio Saliba. Carmela Bondin. Antonia Bondin Francesca Bondin.

**IR-RAHAL ĠDID:** Annetta Galea. Vincenzo Camenzuli. Giuseppina Damato. Paul Boffa. Michelina Degiovanni. Marianna Ebejer. Joseph Bajjada. Ludgarda Pollacco Rosario Schembri Carmela Attard. Dolores Balsan. Antonio Nicholas. Anna Schembri.

**IL-HAMRUN:** Dolores Bonnici. Antonia Vella. Giuseppina u Rosaria Catania. Giuseppa u Carmelo Meylak. Marianna Emmanuele Francesco Agius. Paulina Galea. Salvatore Ronza. Erweħ Abbandonati. Carmelo Farrugia. Vincent Quintano. Rosaria Cilia. Thomas Vella. Elvira Giovanni u Emmanuele Borg. Carmelo Saverio Emmanuele Giovanna Antonia Emmanuela Maria Antonia Salvatore Paulu Gerolomo u Maria Caruana. Carmelo Maria u Emmanuele Mallia. Spiridione Buġeja. Cristina Salvatore u Annetta Farrugia.

**IŻ-ZEJTUN:** Don Salv Delia. Carmela Grech. Maria Camilleri. Rosina Montebello Giovanna Montebello. Giuseppa Camilleri. Benigno Paola Luigi u Andrea Camilleri. Grazia u Michele Borg. Catarina Galea. Giovanna Zerafa. Lorenza u Antonia Chetcuti. Giovanni Zerafa. Eduardo Mizzi.

**IŻ-ZURRIEQ:** Antonio Michelina u Catarina Grixti, Maria u Luigi Bondin, Agostino Gatt, Concetta Gauči. Sa vu u Antonio Camilleri, Carmela u Paolo Dalli, Mary Dalli.

**ĦAL-LUQA:** Andreana Baldacchino, Giovanni u Felic Baldacchino, Giuseppa Balzan u Salvatore Balzan, Keti Baldacchino, Carmela Camilleri, Carmela Caruana, Vittorin Merçieca, Giuseppe Merçieca, Rosina Mifsud, Teresa u Giuseppe Ċiappara, Giovanna Cassar, Daniel Camilleri, Consilia Camilleri, Francesco Saverio Camilleri, Andrea u Mose Camilleri, Teresa u Vittorio Ċiappara, Carmelo u Vittoria Merçieca, Rosina Mifsud, Giacomo Cassar, Lorenzo Cassar, Rocco Caruana, Giuseppe Carmen Andreu u Michele Caruana, Felicia Briffa, Lorenza Cassar Andreu Cassar, Carmela Camilleri, Carmela Brincat, Carmelo Brincat.

**IR-RABAT:** Giuseppe Francesca u Paulu Muscat, Don Guan Don Anton Teresa u Giuseppe Aġius, Mariana u Franz Muscat, Carmen Aġius, Giuseppe u Vincent Micallef, Antonio Vella, Francesco Vella, Mejtin Calcedonio Busuttill, Rosina Giuseppe Carmela Salvu Gaetano u Giuseppe Busuttill, John Buġeja, Clara u Giuseppe Grech, Giuseppa Giuseppe Concetta u Lina Grima, Carmelo u Loreta Azzopardi, Carmelo u Giuseppe Fenech, Carmela Busuttill Gaetano Chetcuti, Orazio Fenech Maria Giordamaina, Salvatore Fenech, Pietru u Ferdinando Vella, Michela u Paola Sciortino, Rosa u Andrea Schembri, Rosario u Salvu Camilleri.

**IN-NAXXAR** John u Grazia Galea Giuseppe u Marianna Schembri Suor Maria Catarina, Madalena u Assunta Tonna Giovanni u Grazia Vella, Onorato Vella.

**BIRKIRKARA:** Giuseppe Galea, Maria Galea, Giuseppe Borg, Virginia u Manuel Buhagiar, Mariano Grazia u Elena Zammit, Michele u Elena Parnis, Sara u Alfredo Bezzina, Giuseppe u Luisa Abdilla, Gerardo Lucreziu u Giuseppe Pulis, Carmela u Antonio Cardona, Giuseppe Maria Assunta Dolores Pelagia u Ellen Zammit, Maria Costantino Zammit, Familja Vella u Sapiano, Antonio Camilleri Teresa u Salvatore Camilleri, Valentino Teresa Michele Marianna Alexander u Maria Sammut, Maria Sciberras Costantino Giuseppe Elena Sciberras Paolo u Teresa Farrugia, Giovanni u Rosa Farrugia.

**ĦAL-GĦARGHUR:** Giovanna u Rosaria Cuschieri, Francesco u Carmela Chetcuti, Saverio Maria Paolo u Marianna Micallef.

#### **GĦAWDEX**

**IL-MUNXAR** Carmelo Spiro Gauči, Maria Borg, Familja Borg, Familja Vella, Familja Debrincat, Silvia John Marlene u Georgette Parnis, Familja Muscat, Familja Stellini, Carmelo Attard, Giuseppe u Lorenzo Spiteri, Vincenzo u Familja Grech, Familja Said, Francesco Curmi Maria Assunta Maria Giuseppe Giuseppina Antonio Spiro Anna Curmi, Familja Aġius.

**GĦAINSIELEM:** Antonio Giuseppe Tancredi Frank u Mable Caruana.

**SANANT:** Maria Debattista Giuseppe u Carmela Galea, Filomena Giuseppe Giammaria Gauči Rosa Carmelo Giovanna Attard, Mananni u Giuseppe Cassar.

*Min-naħa taġġna niżguraw qrabat-hom li l-ercieħ ta' dawn il-mejtin għeżieħ ikollhom dejjem sehem mill-quddies li jitqaddes fuq il-Qabar ta' Kristu.*